


بِسْمِ اللّٰهِ
رَحْمٰنٰ رَحِيْمٰ

عَشَان

غُنْمٰ کی باتیں



اشتاق احمد

غیان غنی

کی باتیں

اشتیاق احمد

نواب نہز پہنچ کیشہر

اقبال روڈ کمیٹی چوک راولپنڈی

با وقار اور نفاست پسند قارئین کے لئے پر وقار اور نفیس ترین کتابیں

نواب سنز پبلی کیشنز	طابع	ضابطہ
فیض الاسلام پرلیس	مطبع	—
حروف آرائی	میرکس کمپوزرز	حقوق اشاعت محفوظ ہیں
ڈیزائن ماسٹر	سرورق	
۱۲۰۱ء	اشاعت	

Retail Price
Rs. 60/-

نواب سنز پبلی کیشنز

اقبال روڈ کمدی چوک راولپنڈی

051-5772306

رائے شری سوتور اشرف نیک انجینئرنگ چوک اف اے روڈ راولپنڈی ہو ۔

دو باقیں

اس سلسلے کی تین کتابیں آپ پڑھ چکے اور یہ تسلیم کر چکے کہ واقعی یہ سلسلہ ناولوں سے کہیں زیادہ دلچسپ، سنسنی خیز اور سبق آموز ہے۔ آپ نے یہ بھی مانا کہ ایسی کتابیں پہلے کبھی پڑھیں نہ شیں، خیر شیں گے تو آپ کیوں ان پڑھ تو نہیں ہیں، تاہم ہمارے کچھ بزرگ ایسے بھی ہیں جنہیں پڑھنے کی بجائے کتابیں سننا پڑتی ہیں، لہذا ان کی حد تک یہ بھی صحیک ہے کہ پڑھیں نہ شیں، اور اس میں غلط بھی کیا ہے، یہ تجربہ دراصل آج تک کسی نے نہیں کیا تھا۔ تاریخ اسلام پر کتابیں دینیات کے رنگ میں لکھی جاتی رہی ہیں جب کہ دینیات آپ لوگ پہلے ہی سکولوں اور کالجوں میں پڑھ لیتے ہیں، پھر پھلا ان اضافی کتابوں کو کیوں پڑھنے لگے، یہی وجہ ہے کہ ایک عرصے سے یہ رجحان چلا آ رہا ہے کہ دینی کتب نہیں بکتیں، بچے اور بڑے انہیں نہیں خریدتے، لیکن اب، الحمد للہ، یہ رجحان ختم

ہورہا ہے، یہ جمودٹوٹ رہا ہے، پہلی تین کتابوں نے ہی یہ بات ثابت کر دی ہے۔

اب چوتھی کتاب حاضر ہے، آپ اس میں بھی کھوکر رہ جائیں گے، حضرت عثمانؓ کی زندگی کے واقعات میں سب سے اہم اور دردناک ترین واقعہ ان کی شہادت کا ہے اور آپ دیکھیں گے کہ اس کے بیان کے سلسلہ میں کس قدر اہتمام سے کام لیا گیا ہے۔

آپ کی آراء کا انتظار رہے گا۔

اشتیاق احمد



مدینے میں اور آس پاس کے تمام علاقوں میں زبردست قحط پڑا ہوا تھا۔ فاقوں پر نوبت آ چکی تھی، لوگ بھوکوں مर رہے تھے۔ جن لوگوں کے پاس جائیداد وغیرہ تھی، نہایت سنتے داموں فروخت کر کے ادھر ادھر سے کھانے پینے کی چیزیں حاصل کر رہے تھے۔ حضرت عثمانؓ کے گھروالوں نے انہیں بتایا کہ ایک باغ بہت ہی ستافروخت ہو رہا ہے، بہتر ہو گا کہ آپؐ سے خرید لیں۔ آپؐ روپے لے کر اس طرف چل دیئے، لیکن راستے میں لوگوں کو بھوک سے مرتے دیکھا تو آنکھوں میں آنسو آ گئے، وہ تمام روپے لوگوں میں تقسیم کر دیا اور خود خالی ہاتھ گھروال پس آ گئے۔ گھروالوں نے پوچھا۔

”آپؐ باغ خرید آئے؟“

بولے: ”ہاں جنت میں تمہارے لئے باغ خرید آیا ہوں!“

مدینے میں پانی کی بہت کی تھی۔ ایک کنوں یہودیوں کے قبضے میں تھا جس کا نام

رمدہ تھا۔ رسول اللہؐ نے اعلان فرمایا کہ جو شخص یہ کنوں خریدے گا اور اسے مسلمانوں کے لئے وقف کرے گا اور اس میں سے اپنے لئے اتنا ہی پانی لے گا جتنا دوسرے مسلمان، میں اسے جنت کی بشارت دیتا ہوں۔ یہ سن کر حضرت عثمانؓ فوراً وہاں گئے اور کنوں خرید لیا، پھر اسے گہرا بھی کرایا۔ آپؐ نے اس کنوں میں سے ہمیشہ دوسرے مسلمانوں جتنا پانی لیا۔



ایک روز آپؐ نے رسول اللہ ﷺ کو یہ فرماتے تھے۔

”جو کوئی مسجد نبوی کے لئے اپنی زمین دے کر اسے وسیع کرے گا۔ اس کے لئے جنت میں گھر ہے“

یہ آپؐ ہی تھے جنہوں نے اپنی زمین مسجد نبوی کے لئے فوراً پیش کر دی۔ اس طرح رسول اللہ صلی اللہ علیہ وسلم نے لشکر عربہ کے لئے سامان دینے کیلئے فرمایا۔ حضرت عثمانؓ وہ شخص تھے جنہوں نے آدھے لشکر کیلئے ساز و سامان مہیا کیا۔ اس روز آپؐ نے نوساٹ اونٹ اور گھوڑے دیئے، غزوہ تبوک میں آپؐ نے نوسوچا لیں اونٹ لا کر دیئے، اس کے بعد ساٹھ گھوڑے بھی لا کر دیئے، ان پر ایک ہزار دینار خرچ آئے۔



ایک روز رسول ﷺ اپنے مکان میں تشریف فرماتھے، آپؐ فرش پر لیٹئے ہوئے تھے۔ اس وقت حضرت ابو بکرؓ نے اندر آنے کی اجازت مانگی، آپؐ اسی طرح لیٹئے رہے

اور انہیں اندر آنے کی اجازت دے دی۔ تھوڑی دیر بعد حضرت عمرؓ آئے اور اندر آنے کی اجازت مانگی، آپؐ نے انہیں بھی اسی حالت میں اندر آنے دیا۔ ان کے بعد حضرت عثمانؓ تشریف لائے۔ ان کی آواز سن کر آپؐ فوراً اٹھ بیٹھے، اپنے کپڑے درست کئے اور حضرت عائشہؓ سے بھی فرمایا:

”اپنے کپڑے درست کر کے بیٹھو۔“

جب حضرت عثمانؓ ملاقات کر کے واپس چلے گئے تو حضرت عائشہؓ نے آپؐ سے

حیران ہو کر پوچھا:

”یا رسول اللہ ﷺ! جب ابو بکرؓ آئے تو آپؐ اسی طرح بیٹھے رہے، عمرؓ آئے تو بھی آپؐ اسی طرح لینے رہے، پھر عثمانؓ کی باری میں کیون اٹھ بیٹھے اور مجھے بھی کپڑے درست کرنے کیلئے فرمایا۔“

یہ سن کر آپؐ نے جواب میں ارشاد فرمایا:

”عثمان وہ شخص ہیں جن سے فرشتے بھی شرم کرتے ہیں۔“ (یعنی وہ اتنے حیاء

دار ہیں)



ایک مرتبہ رسول کریمؐ ایک ایسے مقام پر کھڑے تھے جہاں گھننوں تک پانی تھا، سب لوگ پانچھے اوپر کئے کھڑے تھے، اتنے میں حضرت عثمانؓ بھی وہاں آپنچھے انہوں نے پانچھے نہ اٹھائے اور اسی طرح سب کے پاس پانچھے گئے، یعنی سب لوگوں کے سامنے

اپنی ناگینی میں بھی شرم محسوس کی۔



آپ کے بارے میں رسول کریم ﷺ نے ارشاد فرمایا:

”یہ اگر چہ بنی نہیں ہیں، لیکن میرے اصحاب اور میری امت کے تمام لوگوں میں سے وہ بھی ہیں جو جنت میں میرے ساتھی ہوں گے۔“



ایک شخص قبرستان میں کھڑا اور ہاتھا اور اس قدر رور ہاتھا کہ داڑھی آنسوؤں سے تر ہو گئی تھی۔ حضرت عثمانؓ کے دوست ہانیؓ نے دیکھا، وہ حضرت عثمانؓ تھے لوگوں نے ان سے پوچھا:

”آپ جنت اور دوزخ کا ذکر کرتے ہوئے تو رو تے نہیں، قبروں کو دیکھ کر کیوں رو پڑتے ہیں؟“

آپؓ نے جواب میں فرمایا:

”رسول اللہ کا ارشاد ہے کہ قبر آخرت کی پہلی منزل ہے، جو شخص یہاں سے نجات پا جائے گا، اس کے لئے آگے کی منزلیں آسان ہو جاتی ہیں اور پہلی منزل سے نجات نہ ملے تو آگے کی منزلیں اس سے زیادہ سخت ہوتی ہیں۔ آنحضرت صلی اللہ علیہ وسلم کا یہ قرمان نانے کے بعد حضرت عثمانؓ بولے:

”خدا کی قسم میں نے قبر جتنا ہونا ک منظر نہیں دیکھا، ہم قبر کے عذاب سے اللہ کی

☆☆☆

حضرت ابو موسیٰ اشعریؑ ایک روز اپنے گھر سے نکلے اور یہ سوچتے ہوئے مسجد نبوی کی طرف گئے کہ آج کا دن رسول ﷺ کے ساتھ بسر کرنا چاہیے، لیکن آپؐ کو مسجد نبوی میں تشریف فرمانہ پا کر لوگوں سے پوچھا تو انہوں نے بتایا، آپؐ فلاں جانب تشریف لے گئے ہیں۔ ابو موسیٰ اشعریؑ بھی اس سمت چل پڑے۔ چلتے چلتے اریس کے کنویں تک پہنچ گئے۔ انہوں نے دیکھا، رسول کریم کنویں کی منڈیر پر پاؤں لٹکائے بیٹھے تھے۔ کنویں کے ارد گرد ایک احاطہ تھا، میں آپؐ کے قریب پہنچا، سلام کیا اور پھر احاطے کے دروازے پر آ کر بیٹھ گیا، اس وقت میرا دل چاہا، میں اسی طرح حضورؐ کا دربان بن کر بیٹھا رہوں۔ اتنے میں کسی نے آ کر دروازے پر دستک دی، میں نے پوچھا:

"کون ہے؟" - جواب ملا، "ابو بکرؓ"

میں نے انہیں مٹھرنے کے لئے کہا اور جا کر رسول اللہؐ کو اطلاع دی کہ ابو بکرؓ حاضری کی اجازت چاہتے ہیں۔ آپؐ نے فرمایا:

"انہیں اجازت دے دو اور جنت کی بشارت بھی دے دو"

چنانچہ میں نے حضرت ابو بکرؓ سے جا کر کہا:

"چلیے، اور آپؐ کو مبارک ہو، رسول اللہؐ نے آپؐ کو جنت کی بشارت دی ہے،"-

ابو بکرؓ خوش ہو کر اندر آئے اور سلام کرنے کے بعد آپؐ کے دائیں طرف پاؤں لٹک کر بیٹھ گئے۔

تحوڑی دیر بعد پھر دستک ہوئی، اس بار حضرت عمرؓ آئے تھے۔ میں نے ان کے لئے بھی اجازت مانگی تو آپؐ نے فرمایا:

”انہیں بلا لو اور جنت کی بشارت دے دو۔“

حضرت عمرؓ بھی میری زبانی یہ خوشخبری سن کر خوش ہوئے اور اندر آ کر آپؐ کے بائیں جانب بیٹھ گئے۔ میں پھر دروازے کی طرف لوٹ آیا۔ تھوڑی دیر گزری تھی کہ پھر دستک ہوئی، میں نے پوچھا تو معلوم ہوا، عثمانؓ تشریف لائے ہیں۔ رسول کریمؐ کو اطلاع دی تو آپؐ نے فرمایا:

”انہیں بھی بلا لو اور ان مصیبتوں کی وجہ سے جوان پر ٹوٹنے والی ہیں، انہیں جنت کی بشارت دے دو۔“

میں نے عثمانؓ سے جا کر وہی کہہ دیا، آپؐ اندر آئے اور آپؐ کے پیچھے بیٹھ گئے۔

رسول اللہؐ کا اشارہ حضرت عثمانؓ کی دروناک شہادت کی طرف تھا۔

کنویں پر چاروں حضرات جس ترتیب سے بیٹھے، ان کی قبریں بھی اسی ترتیب سے ہیں۔



محمد بن حنفیہ نے اپنے والد حضرت علیؓ سے پوچھا:

”رسول ﷺ کے بعد کون سا شخص سب سے افضل ہے؟“ -

”ابو بکرؓ! آپؐ نے جواب میں فرمایا۔

”اور ان کے بعد؟“ میں نے پوچھا۔

”عمرؓ!“ انہوں نے جواب دیا۔

”اور ان کے بعد؟“ میں نے پوچھا، میرا خیال تھا کہ وہ اس کے جواب میں کہیں گے کہ عمرؓ کے بعد خود میں ہوں لیکن جواب ملا:

”عثمانؓ!“ یہ سن کر میں نے پوچھا:

”تو کیا ان کے بعد آپ؟“ میری اس بات کا جواب میں انہوں نے کہا:

”جیسے اور مسلمان ہیں، ویسا ہی میں بھی ایک شخص ہوں،“ -

☆☆☆

امام احمد بن حنبل حضرت عثمانؓ کی فضیلت کا ذکر کرتے ہوئے فرماتے ہیں:

”جو شخص رسول اللہ کے صحابہ کا ذکر برائی کے ساتھ کرتا ہے، میرے نزدیک وہ اسلام پر تہمت لگاتا ہے،“ - پھر فرمایا:

”اس امت میں نبیؐ کے بعد سب سے بہتر شخص ابو بکرؓ ہیں۔ ان کے بعد حضرت عمر بن خطابؓ اور ان کے بعد حضرت عثمانؓ ابن عفان، ہم ان تینوں کو اس طرح سب سے بہتر سمجھتے ہیں جس طرح رسول اللہ صلی اللہ علیہ وسلم کے صحابہ نے سمجھا اور تمام صحابہ کو اس پر اتفاق تھا،“ - امام احمد بن حنبلؓ سے پوچھا گیا:

”اور علیؑ؟“ آپ نے فرمایا:

”علیؑ اہل بیت سے ہیں اور جو شخص علیؑ کی امامت کا قائل نہیں، وہ اپنے گھر کے گدھے سے زیادہ جاہل ہے۔“

☆☆☆

ایک روز رسول کریمؐ ایک شخص کے جنازے کی نماز پڑھانے تشریف لائے، لیکن مردے کو دیکھ کر نماز نہ پڑھائی اور واپس لوٹ گئے، لوگوں کو بہت حیرت ہوئی، آپ سے پوچھا گیا:

”یا رسول اللہ! ہم نے پہلے کبھی نہیں دیکھا کہ آپؐ کسی کی نماز جنازہ پڑھانے تشریف لائے ہوں، اور پڑھائے بغیر چل دیں،“ - یہ سن کر آپؐ نے ارشاد فرمایا:
”یہ شخص عثمانؓ سے حد کرتا تھا، ان کے لئے دل میں بغض اور کینہ رکھتا تھا، اور اب اللہ اس سے بغض رکھتا ہے، لہذا میں ایسے شخص کی نماز جنازہ نہیں پڑھاسکتا،“ -

☆☆☆

رسول کریمؐ نے ایک روز لوگوں سے ارشاد فرمایا:
”میرے بعد تم لوگ ایک دن ایک شخص کی کثرت سے بیعت کرو گے، یعنی اسے اپنا خلیفہ تسلیم کرو گے، وہ شخص اس وقت پھول دار ریشمی چادر اوڑھے ہوئے ہو گا اور وہ شخص جنتیوں میں سے ہو گا،“ -

یہ الفاظ عبد اللہ بن شقیق اور عبد اللہ بن حوالہ نے بھی نے تھے، وہ بیان کرتے ہیں

کہ جس روز حضرت عثمانؓ کو خلیفہ چنا گیا اور آپؐ کی بیعت لی جا رہی تھی، اس روز ان کے گرد لوگ کثرت سے جمع تھے اور آپؐ نے پھول دار ریشمی چادر اور ڈھر کھی تھی۔

☆☆☆

رسول ﷺ نے ایک روز فرمایا:

”میری امت کے ایک شخص کی شفاعت پر آج کے زندہ لوگوں میں سے ایک آدمی جنت میں داخل ہو گا اور شفاعت کرنے والے شخص عثمانؓ بن عفان ہوں گے“۔ یعنی حضرت عثمانؓ قیامت کے روز ایک شخص کی بخشش کے لئے اللہ تعالیٰ سے درخواست کریں گے اور اللہ تعالیٰ ان کی درخواست منظور فرمائیں گے جب کہ اس روز شفاعت کا حق صرف اور صرف رسول اللہ کو ہو گا۔

☆☆☆

قط کا زمانہ تھا اور حضرت ابو بکرؓ کا دور، لوگ جب بھوکوں مرنے لگے تو حضرت ابو بکرؓ کی خدمت میں حاضر ہوئے، کہنے لگے:

”آسمان سے بارش نہیں ہوتی، زمین سے کچھ اگتا نہیں، ہم لوگ سخت مصیبت میں ہیں“۔ یہ سن کر حضرت ابو بکرؓ نے فرمایا:

”جاو، صبر کرو، اللہ صبر کرنے والوں کے ساتھ ہے، وہی مدد کرے گا، ہم اور تم کو ہی کیا سکتے ہیں؟“

اسی دوران حضرت عثمانؓ کا تجارتی مال شام سے مدینے منتقل گیا۔ اس میں غله اور

کھانے کی چیزیں بھی تھیں۔ تاجر لوگوں کو یہ خبر ملی تو فوراً حضرت عثمانؓ کے دروازے پر جمع ہوئے، دستک دی تو آپؐ نے باہر نکل کر مسکراتے ہوئے ان لوگوں سے پوچھا:

”آپؐ کا جو سامان شام سے آیا ہے، نا ہے، اس میں غلط بھی ہے اور کھانے کی دوسری چیزیں بھی، ہم اسے خریدنا چاہتے ہیں تاکہ غریب لوگوں میں تقسیم کر سکیں۔“

”آپؐ نے یہ سن کر فرمایا:

”اندر آ جاؤ اور شوق سے خریدلو، لیکن یہ مال تجارت ہے پہلے دام لگاؤ۔“

”شام کی خریداری کے حاب سے دس کے بارہ لے لیں؟“
تاجر بولے۔

”کچھ اور بڑھو، یہ کم ہے۔“ آپؐ نے کہا۔

”دس کے چودہ!“ تاجر دس نے جواب دیا۔

”کچھ اور بڑھو،“ حضرت عثمانؓ مسکرائے۔

”دس کے پندرہ،“ تاجر بولے۔

”ابھی کچھ اور اضافہ کرو،“ حضرت عثمانؓ نے فرمایا۔

”یہ سن کر تاجر بولے۔“

”اے عثمانؓ! ہمارے علاوہ مدینے میں کچھ اور بھی تاجر ہیں، شاید وہ اس سے بڑھ کر بولی لگا سکیں،“

آپؐ نے فوراً کہا:

”ہاں! اس سے بھی زیادہ ایک اور ذات منافع دیتی ہے اور میں یہ سو دا اسکے ہاتھ

فروخت کروں گا۔“ تاجر جیران ہوئے اور بولے:

”وہ کون ہے؟“

”وہ... وہ خدا ہے جو ایک کے بد لے میں دس دیتا ہے، کیا تم اس سے زیادہ دام دے سکتے ہو؟“ -

حضرت عثمانؓ نے جذبائی آواز میں کہا، تاجر ایک دم بولے:

”نہیں! خدا کی قسم، ہم اتنا کیسے دے سکتے ہیں؟“ -

یہ سن کر آپؐ نے فرمایا:

”تو پھر میں یہ مال اللہ کے ہاتھی فروخت کروں گا۔“ -

حکیمہ کہہ کر آپؐ نے غریبوں کو بلا یا اور کھانے پینے کا سارا سامان ان میں خدا کے نام پر مفت تقسیم کر دیا۔ ابن عباسؓ فرماتے ہیں، اس رات میں نے خواب میں رسول اللہ صلی اللہ علیہ وسلم کو دیکھا، آپؐ ابلق (چتکبرا، دورنگا) گھوڑے پر سوار تھے اور آپؐ کے جسم مبارک پر نور کا لباس تھا، لیکن جلدی ہی معلوم ہوتے تھے۔ میں نے عرض کیا:

”یا رسول اللہ! میں تو آپؐ کی زیارت اور آپؐ کی زبان مبارک سے کچھ الفاظ سننا چاہتا تھا، مگر آپؐ تو اس وقت جلدی میں معلوم ہوتے ہیں،“ -

آپؐ نے ارشاد فرمایا:

”ہاں اے ابن عباس! آج عثمانؓ نے جو صدقہ دیا ہے، اللہ تعالیٰ نے اسے قبول فرمایا، کہ جنت میں ایک حورے سے ان کی شادی کر دی ہے، ہم آج اسی دعوت میں جا رہے ہیں،“ -

☆☆☆

آپؐ کا قدر در میانہ تھا، چہرے پر حسن تھا، شکل و صورت میں نزاکت تھی، پیشانی سے ذہانت پیکتی تھی، داڑھی مبارک گھنی اور لمبی تھی، رنگ گندمی تھا، سینہ کشادہ اور گوشت سے بھرا ہوا تھا سر پر گھنگریا لے بال کثرت سے تھے، بال اور داڑھی بھورے رنگ کی تھی۔ آپؐ جمع کی نماز کے لئے عام طور پر زرد رنگ کا کرتہ پائیجامہ زیب تن فرمائے تشریف لے جاتے، موذن اذان دیتا تو آپؐ منبر پر تشریف رکھتے اور لوگوں سے چیزوں کے بھاؤ اور اتار چڑھاؤ کے بارے میں پوچھتے، انکے کار و بار، صحبت اور تکالیف کے متعلق دریافت فرماتے، موذن اذان دے کر فارغ ہوتا تو آپؐ عصاء ہاتھ میں لے کر خطبہ دیتے، پھر لوگوں سے ان کے بارے میں پوچھتے، پھر دوسرے خطبے کیلئے کھڑے ہو جاتے، اس کے بعد منبر سے اتر آتے تو پھر موذن نماز کی اذان دیتا تھا۔

☆☆☆

حضرت اسامہ بن زید بیان کرتے ہیں کہ ایک دن رسول ﷺ نے مجھے کچھ گوشت دے کر عثمانؓ کے گھر بھیجا۔ جب میں ان کے مکان میں داخل ہوا تو دیکھا آپؐ حضرت رقیہؓ کے پاس بیٹھے تھے۔ میں نے ان دونوں کو دیکھ کر محسوس کیا، میاں بیوی کی ایسی خوبصورت جوڑی زندگی میں نے اس سے پہلے کبھی نہیں دیکھی، میں کبھی عثمانؓ کو دیکھتا تھا اور کبھی رقیہؓ کو۔

حضرت رقیہؓ کی وفات کے بعد جب رسول کریمؐ نے اپنی دوسری بیٹی ام کلثومؓ کی

شادی بھی آپ سے کر دی تو آپ نے لوگوں سے فرمایا:

”میں نے ام کلثومؓ کو عثمانؓ کے نکاح میں اس لئے دیا ہے کہ اس بارے میں حضرت جبریلؓ خدا کا پیغام لے کر آئے تھے، یعنی یہ نکاح اللہ تعالیٰ کی رضا مندی سے ہوا تھا۔

ام کلثومؓ کی وفات کے بعد نبی کریمؐ ایک روز ان کی قبر کے پاس ٹھہرے۔ اس وقت حضرت ابو ہریرہؓ بھی ساتھ تھے آپؐ نے ان سے فرمایا:

”اے ابو ہریرہؓ! میں نے اپنی اس بیٹی کو بھی عثمانؓ کے نکاح میں دیا تھا، اگر میرے دس بیٹیاں بھی ہوتیں تو کیے بعد دیگرے ان سب کو عثمانؓ کے نکاح میں ہی دیتا اور میں نے جن دو بیٹیوں کو ان کے عقد میں دیا، انہیں بھی وحی آئے بغیر نہیں دیا۔“

ایک اور مرتبہ آپؐ نے عثمانؓ سے فرمایا:

”اگر میری کوئی اور بیٹی ہوتی تو میں ابے بھی تمہاری زوجیت میں دے دیتا۔“



آنحضرت ایک دن احمد پھاڑ کی چوٹی پر چڑھے۔ اس وقت آپؐ کے ساتھ حضرت ابو بکرؓ حضرت عمرؓ اور حضرت عثمانؓ بھی تھے۔ اتفاق سے کوہ احمد میں زلزلہ آگیا۔ حضور کریم ﷺ نے فرمایا:

”اے احمد ٹھہر جا! اس وقت تمھرے پر ایک نبی، ایک صدیق اور دو شہید ہیں۔“



آپ شروع کے ایمان لانے والوں میں سے ہیں۔ جب آپ نے نبوت کا اعلان فرمایا تو آپ رسول اللہ کی خدمت میں حاضر ہوئے، آپ نے ان کے سامنے اسلام پیش کیا، قرآن کی کچھ آیات تلاوت فرمائیں، آپ ان پر فوراً ایمان لے آئے اور بولے:

”یا رسول اللہ! میں شام کے سفر پر تھا اور قافلے کے ساتھ آہستہ آہستہ سفر کر رہا تھا کہ ایک منادی کرنے والے نے بلند آواز میں کہا:-

”اے آہستہ چلنے والے مسافر، جلد جلد قدم بڑھاؤ،“ کے میں احمد (صلی اللہ علیہ وسلم) نے نبوت کا دعویٰ فرمایا ہے چنانچہ ہم لوگ جلد جلد آگے بڑھے اور یہاں پہنچ کر آپ کے بارے میں سنا۔“

آپ مسلمان ہو گئے تو آپ کے چھانے آپ کو رسی سے باندھا اور کہا:-
”تو اپنے باپ دادا کے دین کو چھوڑ کر ایک کمزور ندہب پر ایمان لے آیا ہے، میں تجھے ہرگز نہیں چھوڑوں گا۔ جب تک تو اپنے نئے ندہب کونہ چھوڑے،“

جواب میں حضرت عثمانؓ نے تن کر کہا:-

”میں نہ نئے ندہب کو چھوڑوں گا، نہ رسول اللہ کو،“
ان کی مستقل مراجی کے آگے ان کے چھا کو ہتھیار دالنا پڑے اور انہیں چھوڑ دیا۔
جب آپ نے کے سے مدینے ہجرت کی اور لوگوں کو زمین کے ٹکڑے تقسیم کئے تو
حضرت عثمانؓ کو بھی زمین کا ایک ٹکڑا اعطای فرمایا۔

حضرت عمرؓ جب ابوالولو کے خبر سے زخمی ہوئے اور نجٹنے کی کوئی امید نہ رہی تو آپ نے وصیت فرمائی:

”میری وفات کے بعد ان چھ لوگوں میں سے کسی ایک کو خلیفہ جن لینا، کیونکہ رسول کریمؐ نے اپنی وفات تک ان لوگوں کو عزیز رکھا۔ ان کے نام یہ ہیں علیؐ بن ابی طالب، زبیر بن عوام، عبد الرحمن بن عوف، عثمان بن عفان، طلحہ بن عبد اللہ اور سعد بن مالک،“ -

اس کے بعد حضرت عمرؓ نے فرمایا:

”لوگوں اتم سب گواہ رہنا، میرا بیٹا۔ عبد اللہ ان لوگوں میں شامل نہیں،“

آخر حضرت عمرؓ کے بعد حضرت عثمانؓ کو خلیفہ جن لیا گیا۔ آپؐ کی خلافت کا عرصہ تقریباً بارہ سال ہے۔ ان بارہ سال میں سے چھ سال انتہائی پرسکون گزرے۔ اس دوران ان پر کسی طرف سے بھی کوئی الزام عائد نہیں کیا گیا، مگر آپؐ کی خلافت کے آخری چھ سال ایسے تھے جن میں کچھ شرپند لوگ آپؐ کے خلاف اٹھ کھڑے ہوئے، انہوں نے آپؐ پر الزامات لگائے کہ آپؐ نے اپنے قریبی رشتے دروں کو بیت المال میں سے مال دیا ہے اور ان لوگوں کو مختلف علاقوں کا گورنر مقرر فرمایا ہے۔ اس سلسلے میں حضرت عمرؓ نے زخمی ہونے کے بعد فرمادیا تھا:

”مجھے معلوم ہے کہ ان دونوں (حضرت عثمانؓ اور حضرت علیؐ) کے ساتھ جنہیں

رسول اللہ صلی اللہ علیہ وسلم اس قدر با وقار سمجھتے تھے کہ جب میں سے زیادہ ان کی طرف متوجہ رہتے تھے، یہ لوگ انصاف نہیں کریں گے، چنانچہ یہی ہوا اور ہر طرف سے حضرت عثمان پر اذامات عائد کئے جانے لگے۔

پہلا اذام یہ تھا کہ آپ نے اپنے قریبی رشتہ داروں کو عطیات دیے ہیں۔ اس اذام کا جواب آپ نے یہ دیا کہ میں نے ان لوگوں کو اپنے ذاتی مال میں سے دیا ہے، لیکن شرپندوں، منافقوں اور حاسدوں نے ان کے اس جواب کو درست تسلیم نہ کیا۔

ان پر دوسرا اذام یہ تھا کہ ایسے لوگوں کو عامل مقرر کیا جو حق دار نہیں تھے۔ اس کا جواب انہوں نے یہ دیا کہ اگر کچھ لوگ اچھے حاکم ثابت نہیں ہوئے تو میں نے انہیں معزول بھی تو کیا ہے اور سزا بھی تو دی ہے، ایسا ابو بکر اور عمر کے زمانے میں بھی تو ہو چکا ہے، پھر تم لوگ میری مخالفت پر ہی کیوں تل گئے ہو، باغیوں نے ان کے اس جواب کو بھی نہ مانا۔

ایک اذام یہ تھا کہ آپ نے رسول اللہ کے بزرگ صحابی حضرت ابوذر رغفاری کو شہر بذر کیا تو اس کا جواب انہوں نے یہ دیا:

”ابوذر رغفاری کی امیر معاویہ سے نہیں بتتی تھی، انہوں نے ابوذر کو میرے پاس بھج دیا۔ مینے میں بھی انہوں نے لوگوں سے لڑنا جھکڑنا شروع کر دیا، دراصل ابوذر بہت سختی سے مذہب پر عمل کرنے پر زور دیتے تھے اور لوگ ان باتوں کو پسند نہیں کرتے تھے، ان حالات میں میں نے ابوذر کی مرضی سے انہیں زبدہ بھج دیا، اگر ان کی مرضی نہ ہوتی تو میں کبھی ایسا نہ کرتا زبدہ جا کر انہوں نے گوشہ نشینی اختیار کر لی اور لوگوں سے ملتا

جذنا چھوڑ دیا، اس میں میں کیا کر سکتا ہوں،“ - ان کا ذکر تفصیل سے آگے آ رہا ہے۔

حضرت عثمانؓ کی یہ بات بالکل وروت تھی، کیونکہ حضرت ابوذرؓ کے بارے میں رسول اللہؐ کی حدیث موجود ہے،

آپؐ نے فرمایا تھا:

”ابوذرؓ اس دنیا سے جب رخصت ہو گا تو بالکل تنہا ہو گا“ -

کچھ لوگوں نے حضرت عثمانؓ پر یہ الزام بھی لگایا کہ آپؐ نے حضرت ابوذرؓ کو شام سے بلا کر میں میں قید کر دیا تھا۔ لیکن یہ بالکل غلط تھا اور میں گھڑت الزامت تھے۔

آپؐ نے تو خلیفہ بننے بعد پہلے خطبے میں فرمایا تھا:

”لوگو! تم نے مجھے خلیفہ بنایا ہے اور میں نے یہ ذمہ داری قبول کر لی ہے۔ یاد رکھو، میں اپنے سے پہلوں کی پیرودی کرنے والوں میں سے ہوں۔ مجھے پراللہ کی کتاب اور رسول اللہؐ کی سنت پر عمل کرنے کے بعد تین باتیں واجب ہیں، تم سے ان باتوں پر عمل کرانا جو تم میری خلافت سے پہلے مجموعی طور پر قبول کر چکے ہو اور ان پر عمل کرتے رہے ہو، دوسرے حضرت ابو بکرؓ اور حضرت عمرؓ کے طریقے پر چلنا، تیسرا یہ کہ تم سے جبراً کچھ نہ لینا جب تک کہ تم سزا کے حق دار نہ ہو۔

دیکھو! دنیا بڑی سر بزرو شاداب نظر آتی ہے اور لوگ اس کی طرف جھک جاتے ہیں، تم اس کی طرف نہ جھکنا اور اس لپٹے نہ رہنا، کیونکہ دنیا کسی سے وفا نہیں کرتی، یہ کسی کو چھوڑتی بھی نہیں جب تک وہ خود اسے نہ چھوڑے۔

آپؐ نے اپنے گورزوں کو خط لکھا:

”حمد و ثناء کے بعد واضح ہو کہ اللہ تعالیٰ نے سربراہوں کو حکم دیا ہے کہ رعایا کے ساتھ رعایت کرو، لیکن حد سے زیادہ زمی نہ برتاؤ، یعنی خیال کرو کہ تمہارے افراد علی تم سے زمی کریں گے، اگر تم نے ایسا کیا تو سمجھ لو کہ شرم، امانت اور وفاداری ختم ہو جائے گی۔ یاد رکھو بہترین کردار یہ ہے کہ مسلمانوں اور ان کے معاملات کی چھان بین کرو، جو ان کا ہو، وہ انہیں دے دو، جو کچھ ان پر واجب ہو، ان سے لے لو، یہی سلوک خریدنے والوں سے کرو، یعنی ان کا مال انہیں دے دو اور جو واجبات ہوں، ان سے وصول کرلو، جن علاقوں کو فتح کرو وہاں کے لوگوں سے جو معاہدہ ہو، اس پر پوری طرح کار بند رہو۔“



آپ کے خلاف واقعات کی ابتداء اس طرح ہوئی۔ 26ء میں آپ نے عمر بن عاص کو مصر کی گورنری سے معزول کر دیا اور ان کی جگہ اپنے دودھ شریک بھائی عبد اللہ بن سعد کو وہاں کا گورنر مقرر فرمایا۔ عبد اللہ بن سعد گورنر ہونے کے بعد افریقہ گئے اور بڑی شدید جنگ کے بعد اسے فتح کیا، وہاں کی آمد نی کا پانچواں حصہ وہ مدینے لائے۔ یہ بیت المال میں شامل کیا جانا چاہیے تھا، لیکن اسے ایک شخص برداں بن حکم نے ایک ہزار پانچ سو دینار میں خرید لیا۔ یہ پہلا موقع تھا کہ حضرت عثمانؓ نے اس قسم کی اجازت دی۔

اس پر لوگوں نے آپ پر الزام لگا، اول یہ کہ انہوں نے اپنے دودھ شریک بھائی کو گورنری دی اور پھر پانچویں حصے کو فروخت کر دیا۔



ایک اور جھگڑا کوفہ میں ہوا، کوفہ کے گورنر سعد بن ابی وقار نے عبد اللہ بن مسعود سے درخواست کی کہ انہیں بیت المال سے کچھ روپیہ قرض دیا جائے۔ انہوں نے قرض دے دیا، لیکن وہ مقررہ مدت میں قرض واپس نہ کر سکے۔ عبد اللہ نے قرض کی ادائیگی پر زور دیا تو جھگڑا شروع ہو گیا، کچھ لوگوں نے عبد اللہ بن مسعود کا ساتھ تو کچھ نے سعد بن ابی وقار کا دونوں فریقوں نے ایک دوسرے کو برا بھلا کہا۔ حضرت عثمانؓ کو اس واقعے کی اطلاع ہوئی تو انہوں نے دونوں کو برا بھلا اور سخت سنت کیا۔ سعد بن ابی وقار کو گورنری سے معزول کر دیا اور عبد اللہ بن مسعود کو بیت المال کی نگرانی سے الگ کر دیا۔ آپ نے کوفہ کی گورنری پر ولید بن عقبہ کو مقرر فرمایا۔ یہ حضرت عمرؓ کے زمانے میں جزیرہ العرب کے عامل تھے۔ کوفہ کی گورنری کے دوران انہوں نے اپنے دروازے پر کوئی دربان تک نہ رکھا۔ ان کا ایک دوست ابو زبید عربی کا بہت اچھا شاعر تھا، ان کے گورنر بننے کے بعد ان کے پاس آ کر رہے لگا، لوگوں نے الزام لگایا کہ ولید بن عقبہ ابو زبید کو شراب پلاتا ہے۔ یہ الزام لگانے والے فادی لوگ تھے۔ لوگوں نے عبد اللہ بن مسعود سے بھی جا کر یہ کہہ دیا کہ ولید اور ابو زبید دونوں شراب پینتے ہیں۔ اس طرح یہ بات حضرت عثمانؓ تک پہنچی، لیکن انہوں نے الزام کو درست نہیں سمجھا۔ اس

کے بعد تین آدمی کو فے سے مدینے پہنچے اور یہ گواہی دی کہ ولید بن عقبہ شراب پیتا ہے۔ آخر آپ نے سعید بن عاص کو فے بھیجا اور اس کے ذریعے ولید بن عقبہ کو کوڑوں کو سزا دی۔ اس طرح یہ دونوں ایک دوسرے کے دشمن بن گئے۔ ولید کو فے سے معزول ہو کر مدینے آیا اور حضرت عثمانؓ سے کہا کہ لوگوں نے اس کے خلاف جھوٹی گواہی دی ہے۔

یہ سن کر حضرت عثمانؓ نے فرمایا:

”اگر وہ جھوٹے گواہ ہیں تو دوزخ میں جائیں، اے بھائی صبر کر۔“

لیکن ولید بن عقبہ یہ چاہتا تھا کہ جھوٹے گواہوں کو کوڑے لگائے جائیں۔ یہ بھی بیان کیا جاتا ہے کہ ولید بن عقبہ نے اپنی گورنری کے دوران ایک فجر کی نماز میں دور کعت کی بجائے چار پڑھادیں اور مژکر نمازوں سے یہ بھی کہا کہ اور پڑھاؤں۔ چنانچہ ولید کی یہ بات حضرت عثمانؓ تک پہنچی اور انہوں نے اسے تازیانوں کی سزادی۔ اس طرح کو فے کے لوگ ولید کے بارے میں دو گروہوں میں بٹ گئے۔ کچھ لوگوں کا خیال تھا کہ حضرت عثمانؓ نے اسے غلط سزادی ہے، چنانچہ ایسے لوگ بعد میں ان شرپندوں میں شامل ہو گئے۔ ولید کے مقابلے میں لوگ سعید کو پسند نہیں کرتے تھے۔ چنانچہ انہوں نے کہنا شروع کر دیا:

”افسوس ولید معزول ہو گیا اور اب سعید ہم پر مسلط ہو گیا، وہ بڑھاتا تو کیا، اس نے تو غلے کی تقسیم میں کمی کر دی۔“

اس تقریر سے بھی کچھ لوگ حضرت عثمانؓ سے ناراض ہو گئے۔ غرض یہ کہ سعید بن عاص کی کو فے میں آمد ایک بلا نازل ہونے کے برابر تھی، یہیں بے حضرت عثمانؓ کے

☆☆☆

ایک اور چکر یہ چلا کہ حضرت خدیفہؓ میں فتح کے ہوئے علاقوں کے سفر پر گئے۔ واپسی پر کوفہ سے گزرے تو سعید بن عاص (گورنر کوفہ) سے کہا:

”میں نے سفر کے دوران ایک عجیب بات دیکھی ہے۔“

”وہ کیا؟“ سعید بن عاص نے پوچھا

خدیفہؓ نے جواب دیا۔

”لوگ قرآن کو مختلف طریقوں سے پڑھتے ہیں، مجھے ڈر ہے کہ وہ ایک حالات پر قائم نہیں رہیں گے بلکہ قرات کے طریقے میں اختلاف بڑھتا چلا جائے گا۔“

”وہ کیسے؟“ سعید بن عاص نے پوچھا۔

”وہ اپسے کہ حص کے لوگ کہتے ہیں، ان کی قرات دوسروں کی قرات سے بہتر ہے، کیونکہ انہوں نے مقداد سے سمجھی ہے، یہی حال اہل کوفہ کا ہے، ان کا کہنا ہے کہ انہوں نے قرات ابن سعود سے سمجھی ہے، اہل بصرہ کہتے ہیں وہ قرات ابو موسیٰ اشعری کی طرز پر پڑھتے ہیں۔“

اسکے بعد حضرت خدیفہؓ حضرت عثمانؓ کی خدمت میں حاضر ہوئے اور یہی حالات بیان کئے، چنانچہ آپؐ نے رسول اللہ ﷺ کے اصحاب کو جمع کر کے ان سے مشورہ کیا، ان سب نے حضرت خدیفہؓ کی رائے سے اتفاق کیا۔ چنانچہ حضرت عثمانؓ نے ایک

آدمی کو حضرت خصہ بنت عمرؓ کے پاس بھیجا، ان کے پاس قرآن شریف کا ایک نسخہ موجود تھا۔ یہ نسخہ حضرت ابو بکرؓ نے اس وقت مرتب کرایا تھا۔ جب جنگ یمامہ میں حافظوں کی ایک بڑی تعداد شہید ہو گئی تھی، حضرت خصہؓ نے اپنا نسخہ حضرت عثمانؓ کی خدمت میں بھیج دیا، آپؓ نے زید بن ثابت، ابن زبیر، سعید بن عاص و عبد الرحمن بن حارث کو حکم دیا کہ اس کے مطابق ایک اور نسخہ تیار کریں، یہ بھی فرمایا کہ اگر کسی حرف کی قرات کے بارے میں ان کا آپؓ میں اختلاف ہو تو وہ قریش کی لغت سے مدد لیں۔

اس کے بعد اس ایک نسخے سے کئی اور نسخے تیار کئے گئے اور ان میں سے ایک ایک نسخہ ہر شہر میں بھیج دیا گیا، باقی تمام نسخہ واپس منگالئے گئے اور انہیں جلا دیا گیا۔ اس قابل قدر حکم اور عمل پر حضرت عثمانؓ کی بہت تعریف ہوئی، لوگوں نے اسے بہترین عمل کہا۔ لیکن ابن مسعود اور ان کے ساتھیوں نے اسے پسند نہیں کیا، یہ وہی عبد اللہ بن مسعود ہیں جو کوفہ کے بیت المال کے نگران تھے اور جن کا کوفہ کے گورنر سعد بن وقاری سے قرض کی ادائیگی پر جھگڑا ہوا تھا اور حضرت عثمانؓ نے دونوں کو معزول کر دیا تھا، یہی وجہ تھی کہ اس نے اور اس کے ساتھیوں نے حضرت عثمانؓ کے قرآن شریف جلانے کے عمل کی مخالفت شروع کر دی۔ جب حضرت علیؓ کوفہ میں تشریف لے گئے تو لوگ ان کی خدمت میں حاضر ہوئے۔ ان میں عبد اللہ بن مسعود سب سے آگے تھے۔ انہوں نے حضرت عثمانؓ کے اس عمل کو برائی ہبھرا یا مگر حضرت علیؓ نے فرمایا:

”اگر عثمانؓ کی جگہ میں ہوتا تو میں بھی یہی کرتا، تم عثمانؓ کے متعلق غلط رائے رکھتے ہو، تم کہتے ہو، وہ قرآن کو جلانے والے ہیں، لیکن تم یہ تو بتاؤ، تمہارا اس قرات کے

بارے میں کیا خیال ہے جس کے متعلق ہر شخص کہتا ہے کہ وہ دوسرے سے بہتر ہے اور دوسرے بھی یہ کہتے ہیں، یہ توصاف کفر ہے۔ جب اب یہ حال ہے تو آئندہ کیا ہوگا؟“ -

حضرت علیؓ کی پاتنی بھی عبد اللہ بن مسعود اور ان کے ساتھیوں کو مسلمان نہ کر سکیں۔

حضرت عثمانؓ کو اس بارے میں معلوم ہوا تو انہوں نے خط کے ذریعے عبد اللہ بن مسعود کو برآجھلا کہا۔ آپؐ نے اسے لکھا:

”جو ہم کہتے ہیں تم اسے غلط سمجھتے ہو اور خود کو صحیح سمجھتے ہو، یاد رکھو، قرآن کتاب واحد ہے اور ذات واحد کی طرف سے نازل ہوئی ہے، ہم تمام مہاجرین اور انصار نے رسول کریمؐ کی زبان مبارک سے قرآن کے بارے میں یہ سنے ہیں، لہذا اب اس کے بعد کوئی رائے زندگی نہ ہونے پائے۔



ایک اور اتفاق یہ ہوا کہ رسول کریم ﷺ کی انگوٹھی عثمانؓ کے ہاتھ میں تھی۔ اس انگوٹھی پر محمد الرسول اللہ لکھا تھا اور آپؐ اس سے خطوط پر مہر لگایا کرتے تھے۔ اسی طرح حضرت ابو بکرؓ اور حضرت عمرؓ کے پاس بھی یہ انگوٹھی تھی۔

اریس کے مقام پر جو مدینے سے دو میل کے فاصلے ہے، اہل مدینہ کے نئے ایک کنوں کھو داگیا تھا، ایک حضرت عثمانؓ کنوں کی منڈیر پر کھڑے ہوئے تھے، آپؐ نے انگوٹھی انگلی میں سے نکال کر اس کا عکس کنوں میں ڈالنا چاہا لیکن انگوٹھی کنوں میں گر گئی، کنوں کی صفائی کرائی گئی اور سارا پانی نکال دیا گیا لیکن انگوٹھی نہ ملی، نہ ہی کنوں کی

گھرائی میں اس کا کوئی پتا چلا۔ اس واقعے کو بھی مخالفین نے خوب اچھایا۔

☆☆☆

33ھ میں ایک جماعت نے حضرت عثمانؓ کے خلاف تحریک شروع کی اور آپ پر کچھ الزامات عائد کئے مثلاً سعیدؓ بن عاص کی گورنری پر مقرر کیا گیا اور ولید بن عقبہ کو معزول کیا گیا۔ اپنے دودھ شریک بھائی عبداللہ بن سعد کو مصر کا گورنر مقرر کیا گیا۔ اسی قسم کے اور بھی بہت سے الزامات عائد کئے گئے، اس جماعت میں مالک اشتر، اسود بن یزید، علقہ بن قیس، صعصہ، عبداللہ بن سبا، (یہ شخص ابن سودا کے نام سے مشہور تھا) اور سودان بن حمران تھے، سودان بن حمران کو بھی حضرت عثمانؓ نے کسی جرم پر کوڑوں کی سزا دی تھی۔ ان لوگوں میں عمير بن ضابی اور کمیل بن زیاد بھی تھے، ان لوگوں نے دوسروں کو خط لکھ کر حضرت عثمانؓ کے خلاف اٹھ کھڑے ہونے کی دعوت دی تھی اور اس کی اطلاع خود حضرت عثمانؓ کو بھی دے دی تھی۔

حضرت عثمانؓ نے یہ اطلاع ملنے پر اپنے عاملوں کو طلب کیا، وہ آئے تو آپ نے انہیں حالات سے باخبر کیا۔ مگر یہ عامل بھی آپس میں اختلافات کا شکار ہو گئے آپ نے کچھ لوگوں کو باغیوں کو سمجھا نے کی غرض سے بھی بھیجا، لیکن بات نہ بنی۔ حضرت علیؓ نے بھی ان لوگوں سے بات کی۔ انہیں ڈرایا دھرم کا یا تو انہوں نے اپنے الزامات حضرت علیؓ کو سنا دیئے، حضرت علیؓ انکے الزامات سن کر حضرت عثمانؓ کے پاس آئے اور انہیں ان کے خیالات سے باخبر کیا۔ آخر آپ خود باہر تشریف لائے اور لوگوں سے خطاب کیا۔

آپ نے ان سے کچھ باتوں کی معافی بھی مانگی، لیکن اسی وقت روان بن حکم نے اٹھ کر کہا:-

”اگر تم چاہو تو ہمارے درمیان تکوار فیصلہ کرے گی، ہم نے اب تک تم سے درگذر سے کام لیا ہے مگر تمہاری سرکشی بڑھتی جا رہی ہے، یاد رکھو، تمہیں زمین کی تہہ میں پہنچا دیا جائے گا۔“

حضرت عثمانؓ نے اس سے کہا:-

”تم خاموش رہو، اگر تم خاموش نہیں رہو گے تو میں اور لوگوں کو طلب کرلوں گا۔“
یہ سن کر مروان خاموش ہو گیا۔ حضرت عثمانؓ بھی منبر سے اُتر کر گھر تشریف لے گئے۔ اس کے بعد لوگ آپؐ کے متعلق الزامات کے سلسلے میں دیر تک باتیں کرتے رہے۔



عبداللہ بن سباع عرف ابن سود ایک یہودی تھا۔ کے اور مدینے والے اسے اور اس کے مکرو فریب کو جانتے تھے، اس لئے وہ اس کے چکر میں نہ آئے۔ اس کے بعد وہ بصرے گیا اور قبیلہ عبد قیس میں ٹھہرا، اس کے اردو گرد سعید بن عاص، اشتر، ابو نہنہ اور ابو مورع اور ان جیسے کچھ لوگ جمع ہو گئے، ان لوگوں میں اپنے خیالات کا زہر پھیلا کر ابن سباع شام چلا گیا، وہاں سے مصر پہنچا، یہاں اس کی دال خوب گلی، لوگ اس کی ریشہ دو انہوں میں شریک ہو گئے۔ اس کے بعد اس نے اپنے بھائی بندوں کو دوسرے شہر میں

اطلاع دی اور گمراہی میں ان کی مدد کی۔ اسی لئے عبد اللہ بن سباؤہ پہلا آدمی ٹھہرا جس نے حضرت عثمانؓ کے خلاف لوگوں کو اکسایا۔ اس کے ساتھ ساتھ دوسرے الزامات شامل ہوتے چلے گئے یہاں تک کہ ایک آگ سی بھڑک اٹھی۔

اسی طرح سعید بن عاص خود نہیں بہر کا تھا، اسے بہر کانے والے عبد اللہ بن سباؤہ اہل کوفہ اور کچھ مصری تھے۔ ان میں کچھ لاپچی اور خود غرض بھی شامل ہو گئے تھے۔ یہ وہ زمانہ تھا جب سعید بن عاص کو فی کی گورنری سے معزول ہو کر جانے والا تھا جب وہ کسی مجلس میں بیٹھتا تو یہ لوگ ایک ایک کر کے اس کے پاس جمع ہو جاتے۔ پھر ایک روز سب مل کر آگئے اور اسے پر چانے لگے۔ اس کی تعریف کرنے لگے، آخر میں بولے:

”کیا آپ کو یہ پسند نہیں کہ کوفہ سے کچھ فاصلے پر فرات کے اس طرف کا کچھ حصہ آپ کے قبضے میں ہو؟“

پھر سب ایک ساتھ بولے۔

”ہمیں ایسا معلوم ہوتا ہے جیسے اللہ تعالیٰ وہ حصہ آپ کو عطا کرنے والا ہے۔“ سعید کو اکسانے والوں میں مالک اشتر، ابن ذی حلہ، جنڈب، صھہ، ابن کوا، کسل اور عمیر بن ضابی تھے، اس وقت سعید نے انہیں ٹال دیا، وہ پھر آئے تو اس کے والد نے انہیں روکا، وہ واپس چلے گئے، پھر قبیلہ بنو اسد کے کچھ لوگ سعید کے پاس آئے اور اس قسم کی باتیں کیں، یہ بھی کہا کہ وہ موجودہ خلیفہ سے ان کا چیچھا چھڑائے، لیکن سعید بن عاص نے انکار کر دیا اور کہا:

”میں اسکی کسی تحریک میں حصہ نہیں لوں گا،“

کوفہ کے کچھ نیک اور شریف لوگوں نے ان حالات کی خبر حضرت عثمانؓ کو دی۔

انہوں نے انہیں کہا:

”ان لوگوں کو معاویہ کے پاس بھیج دو۔“

چنانچہ ان لوگوں کو کسی نہ کسی طرح کوفہ سے شام کی طرف روانہ کر دیا گیا۔ وہ گفتہ میں دس تھے۔ اہل کوفہ کے شرفاء نے یہ اطلاع بھی حضرت عثمانؓ کو دے دی۔ انہوں

نے فوراً حضرت امیر معاویہ کو لکھا:

”کوفہ سے کچھ لوگ تمہارے پاس آ رہے ہیں، یہ لوگ فساد کی بنیاد دلانے والے ہیں، لہذا تم انہیں دیکھو اور ان کی نگرانی کرو، اگر وہ سید ہے راستے پر آ جائیں تو انہیں معاف کر دینا، ورنہ جو مناسب سمجھو، وہ کرنا۔“

جب یہ لوگ حضرت امیر معاویہ کے پاس پہنچے تو وہ ان سے تہائی میں ملے اور انہیں ایک گرجے میں بھرایا اس گرجے کا نام کلیسا یہ مریم تھا۔ حضرت معاویہ رات دن ان کے ساتھ رہے۔ پھر ایک دن ان سے بولے:

”تم اسلام لا چکے ہو، لیکن کام اب بھی مشرکوں والے کرتے ہو، تم قریش کو طمع دیتے ہو، حالانکہ وہ قریش ہی ہیں جنہوں نے تمہیں اسلام کی تعلیم دی اور اس کی روح تم میں پھونکی، ہم نے اب تک تمہیں دھیل دی ہے، لیکن یہ نہ سمجھنا کہ اگر ظلم و فساد پر اترے تو ہم صبر کر کے بینہ جائیں گے۔ ایسے کاموں سے باز آؤ جو تمہارے بعد بھی قوموں پر اثر انداز ہوتے رہیں۔ تمہارے دلوں میں شیطانی وسو سے ہیں، مگر اللہ تعالیٰ سب پر حاوی ہے۔“

اسی کا حکم حکم ہے، اس نے چاہا تو تم ذلیل اور خوار ہو گے، تم لوگ اہل فارس کے

غلام تھے، اسلام نے تمہیں عزت دی، اب چاہو تو اسے رہنے دو یا ضائع کر دو،“ -

اس قسم کی بہت سی باتیں ان کے درمیان ہوئیں، آخر میں حضرت امیر معاویہؓ نے
ان سے کہا:

”اب تمہارا جدھر جی چاہا چلے جاؤ۔ اللہ تمہارے ذریعے کسی کو نفع پہنچائے گا نہ
نقصان۔ تم اللہ کے راستے سے پھر گئے ہو، اگر نجات چاہتے ہو تو نیکوں میں شامل ہو جاؤ،
جب لوگوں کو فراغت اور فراغتی حاصل ہو گی تو تمہیں بھی تمہارا حصہ مل جائے گا۔ الگ
تلگ رہ کر تم کسی بھلائی کی امید نہ رکھو۔ اب جہاں چاہے چلے جاؤ، میں امیر المؤمنین
(حضرت عثمانؓ) کو تمہارے بارے میں لکھ رہا ہوں۔

اس واقعے کے بعد حضرت امیر معاویہؓ نے حضرت عثمانؓ کو لکھا۔

”جن لوگوں کے بارے میں آپؐ نے لکھا تھا، وہ یہاں آئے تھے۔ نہ ان میں عقل
ہے نہ دین سے انہیں کوئی تعلق۔ اسلام نے انہیں بوجھ سمجھ کر پھینک دیا ہے۔ یہ لوگ کسی
چیز میں اللہ کی پسند یا ناپسند کا خیال نہیں کرتے، انہوں نے فتنہ اور فساد کو اپنی عادت بنایا
ہے۔ اللہ انہیں ذلیل اور خوار کرے گا۔ ان میں سے اکثر شور شرابے کے سوا کچھ نہیں
جانتے“۔

دمشق سے مایوس ہو کر ان لوگوں نے فیصلہ کیا کہ اب کو فوڈاپس جانا فضول ہے،
پھر یہ طے پایا کہ جزیرے کی طرف چلا جائے اور وہاں سے شام اور عراق کے لوگوں کو
حضرت عثمانؓ کے خلاف اٹھ کھڑے ہونے کی دعوت دی جائے، چنانچہ وہ لوگ دمشق
سے چل کر جزیرہ گئے، لیکن ان کا سامنا عبدالرحمٰن بن خالدؓ بن ولید سے ہو گیا۔ انہوں

نے ان سے کہا:

”میں خالد بن ولید کا بیٹا ہوں جس کے سامنے سارے عجم نے گھٹنے میک دیئے، میں فساد یوں کی جڑ کا ٹھنڈے والے کا بیٹا ہوں، اے صعصہ جو لوگ میرے ساتھ ہیں، اگر میں انہیں اشارہ کر دوں تو تیری ایک ایک بوٹی الگ کر کے ادھر ادھر بکھیر دیں، جان لو، جو بھلائی سے نہیں مانتا، اسے برائی سے سیدھا کیا جاتا ہے، جو بکواس تم لوگوں نے سعید بن عاص اور معادیہ کے سامنے کی ہے، وہ میرے سامنے نہ کرنا“۔

وہ لوگ ان کی گفتگو سے گھبرا گئے اور بولے:

”هم اللہ کو گواہ بنا کرتے ہیں اور اب اس توبہ کو کبھی نہیں توڑیں گے“۔

اس کے بعد اشتر حضرت عثمانؓ کے پاس پہنچ گئے۔ حضرت عثمانؓ نے اشتر کی معاف قبول کر لی، نہ صرف انہیں بلکہ ان کے ساتھیوں کو بھی معاف کر دیا اور فرمایا:

”جاؤ! اللہ تمہیں سلامت رکھے اور نیکی کی توفیق دے“۔

☆☆☆

حضرت عثمانؓ کی خلافت کے تقریباً دویں سال میں یزید بن قیس کو عمدان کا عامل مقرر کر کے بھیجا گیا۔ یزید بن قیس ان لوگوں میں سے تھا جو حضرت عثمانؓ کی معزولی کے خواہشمند تھے۔ اس کے گرد عبد اللہ بن سباجیہ لوگ آنے جانے لگے اور سازشیں کرنے لگے۔ سعید بن وقار کے خلاف بھی باتیں ہونے لگیں۔ سعید بن عاص گورنر نے ان حالات کی اطلاع حضرت عثمانؓ کو دی اور خود کو گورنری سے الگ کرنے کے بارے میں

بات کی، چنانچہ سعید بن عاص کی جگہ ابو موسیٰ گورنر بنادیے گئے، لیکن شرپند پھر بھی بازنہ آئے اور ریشه دو اینیوں میں مصروف رہے۔



قبیلہ کلب کا ایک شخص ضابی بن حارث اود بلاو کاشکار کرتا تھا، یہ جانور حرام ہے، حب ضابی کوفے میں آیا تو ان دونوں ولید بن عقبہ کوفے کے گورنر تھے، انہوں نے اسے قید کر دیا جس پر اس کا قبیلہ بگڑا گیا، اور ولید سے نفرت کرنے لگا، ان کا زور اس قدر بڑھا کہ ولید کو مجبوراً ضابی کو رہا کرنا پڑا۔ اس پر بھی ان لوگوں نے بس نہ کی اور ولید کی شکایت حضرت عثمانؓ سے کر دی۔ حضرت عثمانؓ نے واقعات سننے کے بعد ضابی کو قید کرا دیا۔ الزام یہ تھا کہ وہ حرام جانوروں کا شکار کرتا ہے۔ قید ہی میں اس کا انتقال ہو گیا، قید کے دوران اس نے اس قسم کے اشعار لکھے جن سے اس کی بے گناہی اور حضرت عثمانؓ کا فیصلہ غیر منصفانہ ظاہر ہوتا تھا۔ یہ اشعار اس کے قبیلے والوں نے خوب اچھا لے اور وہ حضرت عثمانؓ کے خلاف جمع ہونے لگے۔ ان میں ضابی کا بیٹا عمیر پیش پیش رہا۔ دراصل ان لوگوں کا لیڈر بھی عبد اللہ بن سبا تھا اور ان کے ساتھ ایک شخص کمیل بن زیاد بھی تھا، ایک روز جب یہ دونوں حضرت عثمانؓ کے قتل کا ارادہ لے کر کوفے سے روانہ ہوئے، لیکن راستے ہی میں عمر بن ضابی کمیل بن زیاد ان سے الگ ہو گیا اور مدینے پہنچ گیا۔ حضرت عثمانؓ سے اس کا سامنا ہوا تو لگا ادھر ادھر کی باتیں کرنے اور قسمیں کھانے کہ میں نے تو کچھ بھی نہیں کیا اور نہ یہاں کسی برے ارادتے سے آیا ہوں، لوگوں نے آپ سے

کہا بھی کہ اسے ختم کر دیجئے۔ لیکن آپ نے فرمایا:

”اللہ تعالیٰ امن کا حامی ہے، اگرچہ اس نے جو کچھ کہا، اطلاعات کے بالکل خلاف ہے، پھر بھی میں اسے سزا نہیں دوں گا۔“

پھر اس سے بولے:

”جو کچھ تو نے ہمارے سامنے کہا، اگر وہ درست ہے تو جا، میں تجھے کچھ نہیں کہتا، اگر تو میری جان کا دشمن ہے تو خدا کی قسم وہ تجھے راس نہیں آئے گی۔ اگر تو سچا ہے تو خدا تجھے اس کا اجر دے گا اور اگر تو نے جھوٹ بولा تو اس کا بدلا تجھے خدادے گا۔“

کمیل بن زیاد اور عمیر بن ضابی اپنی چالوں میں مصروف رہے، یہاں تک کہ جب عراق سے حاجی پہنچ تو انہوں نے عمیر بن ضابی کے بارے میں حضرت عثمانؓ کو تفصیل سے بتایا کہ وہ کس طرح سازشوں میں مصروف ہے، اس وقت عمیر بھی وہاں موجود تھا، چنانچہ حضرت عثمانؓ کے حکم سے اسے قتل کر دیا گیا۔ کمیل بن زیاد کے بارے میں بھی اطلاعات مل چکی تھیں، اسے طلب کیا گیا تو اس نے بھاگنے کی کوشش کی مگر اسود بن ہاشم نے اسے گردن سے پکڑ لیا اور وہ بھی قتل کر دیا گیا۔

☆☆☆

36 میں حضرت امیر معاویہؓ اور حضرت ابوذرؓ غفاری کے درمیان قرات کی ایک آیت پر بحث ہوئی۔ دونوں میں کچھ تlix کلامی بھی ہوئی۔ حضرت معاویہؓ نے حضرت عثمانؓ کو لکھا کہ ابوذرؓ شام میں فساد پھیلانا چاہتے ہیں۔ آپ نے حضرت امیر معاویہؓ کو

لکھا کہ تم انہیں سفر کا سامان دے کر میرے پاس بھیج دو۔

حضرت ابوذر شام سے مدینے پہنچ تو حضرت عثمانؓ سے گفتگو کے بعد انہوں نے ربذہ جانے کی اجازت طلب کی۔ آپؐ نے انہیں اجازت دیتے ہوئے سواری کے لئے ایک اونٹ دیا اور سفر خرچ کے علاوہ غلام بھی عنایت فرمائے۔ انہوں نے ربذہ پہنچ کر ایک مسجد کی بنیاد رکھی۔ حضرت معاویہؓ نے ان کے گھر والوں کو بھی ربذہ بھیج دیا۔ دراصل ابوذر شام کے لوگوں کو یہ کہتے پھرتے تھے۔

”تم لوگ مال و دولت جمع کرتے ہو اور فقیروں اور مسکینوں پر خرچ نہیں کرتے، خدا انہیں جہنم میں ڈالے گا اور تم چاروں طرف سے جلوگے۔“

یہی باتیں وہ غریبوں کے سامنے کرتے تو وہ دلیر ہو جاتے اور مال دار لوگوں کو چھیڑتے۔ ابوذرؓ کچھ غلط نہیں کہتے تھے، قرآن کی رو سے بات کرتے تھے، لیکن جب اس طرح فساد کا اندیشہ ہوا تو حضرت امیر معاویہؓ نے حضرت عثمانؓ کو لکھا۔ مدینے پہنچ کر جب انہوں نے لوگوں کا وہی حال دیکھا جو شام میں تھا تو بولے کہ یہ معاشرہ حکم الہی سے لا پرواہی بر ترہا ہے، جلد غارت ہو جائے گا، چنانچہ انہوں نے ربذہ جانے کی اجازت مانگ لی۔ رخصت ہوتے وقت ابوذرؓ نے کہا تھا:

”رسول اللہ صلی اللہ علیہ وسلم نے مجھے حکم دیا تھا کہ جب یہاں براہیوں کی بنیاد پڑتے دیکھ تو یہاں سے چلے جانا،“

حضرت عثمانؓ نے انہیں جانے کی اجازت دے دی لیکن یہ بھی فرمایا تھا کہ اگر آپ اس شرط پر واپس آنا چاہیں کہ کوئی بحث مباحثہ نہیں کریں گے تو آ سکتے ہیں۔

رسول اللہ صلی اللہ علیہ وسلم نے حضرت ابوذرؓ کے بارے میں فرمایا تھا:

”لوگ ابوذرؓ کی مخالفت کریں گے، حالانکہ وہ صحیح راستے پر ہوں گے، وہ اکیلے ہی

چلیں گے اور اکیلے ہی وفات پائیں گے۔“

چنانچہ ایسا ہی ہوا، ان کی وفات حضرت عثمانؓ کی خلافت سے آٹھویں سال میں ہوئی، جب ان کی وفات کا وقت قریب آیا تو آپؐ نے اپنی بیٹی سے پوچھا، بیٹی! کیا کوئی آیا ہے، وہ بولیں، نہیں تو، پھر آپؐ نے کہا، ایک بُری ذنبح کرو، چنانچہ انہوں نے بُری ذنبح کر کے ٹانگ دی۔ اس کے بعد انہوں نے پھر پوچھا، کیا کوئی آیا ہے، وہ بولیں، جی ہاں، کچھ آتھا ہے ہیں۔ آپؐ نے کہا، میرامنہ قبلے کی طرف کر دو، پھر بولے۔

”الحمد للہ کہ میں رسول اللہ صلی اللہ علیہ وسلم کی ملت پر قائم ہوں۔“

اتنا کہنے کے بعد آپؐ انتقال فرمائے۔ بیٹی نے باہر دیکھا تو کچھ لوگ دروازے پر پہنچ چکے تھے۔ پوچھا۔

”کیا آپ بابا سے ملنے آئے ہیں، آئیے دیکھ لیجئے۔“

جب وہ لوگ اندر پہنچ تو ابوذرؓ وفات پا چکے تھے انہوں نے کفن دفن کی تیاری کی تو بیٹی بولیں۔

”بابا نے آپؐ کو قسم دلائی ہے کہ انہیں دفنانے کے بعد جب تک کچھ کھانہ لیں، جائے گا نہیں،“

وہ انہیں دفنا کر فارغ ہوئے تو گھر میں گوشت کی ہانڈی تیار ہو چکی تھی، چنانچہ وہ لوگ کھانے لے گے اور بولے:

”یہ تو بڑی نعمت ہے جس سے اللہ تعالیٰ نے ہمیں نوازا ہے،“

پھر یہ لوگ ابوذرؓ کی بیٹی کو مدینے لے گئے اور حضرت عثمانؓ کی خدمت میں پیش کر دیا، آپؐ نے انہیں اپنے گھروالوں کے حوالے کیا اور فرمایا:

”اللہ تعالیٰ ابوذرؓ پر رحم فرمائے، کاش ہمیں اطلاع مل جاتی تو ہم جنازے میں ضرور شرکت کرتے۔“

حضرت ابوذرؓ کی وفات کے بارے میں بھی شرپندوں نے طرح طرح کی باتیں گھریں اور حضرت عثمانؓ پر الزامات لگائے، حالانکہ وہ ان کے معاملے میں بھی بالکل بے قصور تھے۔



عبداللہ بن سبا (ابوسودا) مصر پہنچا اور لوگوں کو بھڑکانے لگان میں بھی خیالات پیدا کئے، لوگ اس کے ساتھ گھل مل گئے۔ اس نے انہیں کفر کی دعوت دی جسے انہوں نے قبول کر لیا۔ اب اس نے انہیں وہاں کے گورنر عمر بن عاص کے خلاف ابھارا، اس کی کوششوں سے عمر بن عاص کے خلاف شکایات حضرت عثمانؓ تک پہنچیں، انہوں نے مجبوراً عمر بن عاص کو معزول کر کے مصریوں کی خواہش کے مطابق وہاں گورنر عبداللہ بن سعد کو بنادیا۔ یہی ابن سبا چاہتا تھا کیونکہ عبداللہ بن سعد حضرت عثمانؓ کے دو دھریک بھائی تھے، لہذا لوگ الزام لگانے لگے کہ عثمانؓ اپنے قریبی رشتہ داروں کو عامل مقرر فرمائے ہیں۔

ابن سودا کے فتنے سے پہلے حالات بہت پر سکون تھے۔ لوگ سکھ کے دن بسر کر رہے تھے، آپ نے ہروہ کام کیا جس سے لوگوں کو آرام پہنچے، آپ کی نسادگی کا عالم یہ تھا کہ باہر سے آنے والے اکثر لوگ آپ کو خلیفہ کی حیثیت سے پہچانتے بھی نہیں تھے، آپ لوگوں سے ملنے میں پہل کرتے، لوگ کہتے تھے:

”ہم نے ایسے اچھے دن پہلے کبھی نہیں دیکھے“

در اصل واقعہ یہ ہے کہ آپ کے دورِ خلافت میں اس ایک فتنے کے سوا کسی فتنے نہیں ابھارا۔ دوسرے شہروں کے لوگ قریش کی سخاوت دیکھ کر سوچا کرتے تھے کہ جب یہ لوگ ایسے ہیں تو ان کا خلیفہ کیسا ہو گا، لیکن اس صاف اور پر سکون فضائی کو ابن سودا کی آمد نے درہم برہم کر دیا، دنیا ہی بدلتی گئی، ثوٹ پھوٹ شروع ہوئی اور لوگ آپ کی جان کے دشمن ہو گئے۔

مدینے میں پہلی یہ حالات اس طرح شروع ہوئے کہ حضرت عثمانؓ کو بتایا گیا مدینے کے لوگوں میں کبوتر بازی اور شرط بازی کا رجحان بڑھ رہا ہے، جگہ جگہ کبوتر بازی کے اڈے قائم ہو گئے ہیں، لوگ ہر وقت اس بڑے کام میں مصروف رہتے ہیں، چنانچہ حضرت عثمانؓ نے تفتیش کرائی اور یہ بات ثابت ہونے پر سارے کبوتر خانے اور بازی خانے توڑ ڈالے گئے۔ اس کی روک تھام کے لئے حضرت عثمانؓ نے پہلے نرمی اختیار کی، پھر سختی، اس لئے اس قسم کے لوگ ان کے خلاف ہو گئے اور جب ابن سودا کا فتنہ برپا ہوا

تو انہوں نے حضرت عثمانؓ کا ساتھ دینے کی بجائے ابن سودا جسے لوگوں کا ساتھ دیا۔



مدینے کے کچھ شرپند اور فسادیوں کو آپؐ نے شہر بدر کر دیا تھا، لوگوں نے اس پر بھی اعتراض کیا، حالانکہ حضرت عثمانؓ نے کہا بھی:

”رسول اللہ صلی اللہ علیہ وسلم نے بھی تو حکم بن ابوالعاص کو شہر بدر کیا تھا، پھر جب اسے معافی دے دی تو واپس بلا لیا، اس کے بعد خلیفہ اول اور ثانی نے بھی لوگوں کا شہر بدر کیا، اگر میں نے ایسا کر دیا تو کون سائیا کام کیا، میں دیکھ رہا ہوں، حالات بدے سے بدتر ہوتے جا رہے ہیں، کیا میں تمہارے کہنے میں آ کر زمی کی بناء پر ناجائز کو جائز قرار دے دوں میں شریعت کے احکامات کا پابند ہوں اور خدا سے ڈرتا ہوں تم بھی خدا سے ڈرو اور عبرت پکڑو۔“

لیکن وہ لوگ ان باتوں سے مطمئن نہ ہوئے: محمد بن حذیفہ بچپن میں ہی یتیم ہو گیا تھا۔ حضرت عثمانؓ ہی وہ شخص ہیں جنہوں نے اس کی پروش کی۔ اس کے علاوہ بھی تمام یتیموں کی پروش انہوں نے خلافت سے پہلے ہی اپنے ذمہ لی ہوئی تھی۔ جب آپ خلیفہ ہوئے تو محمد بن حذیفہ نے آپ سے کسی علاقے کی گورنری مانگی۔ یہ سن کر حضرت عثمانؓ نے فرمایا:

”اے میرے بیٹے! کیا یہ کافی نہیں کہ میں نے تمہاری پروش کی، ماشاء اللہ اب تم اپنے پاؤں پر کھڑے ہو، پھر بھی چاہتے ہو کہ تمہیں کہیں کا گورنر بنادیا جائے۔“

یہ جواب سن کر اس نے کہا:

”تو مجھے روزگار کی تلاش میں باہر جانے کی اجازت دے دیں“ -

”تم جہاں چاہو جاسکتے ہو، آپ نے فرمایا اور نہ صرف اسے اجازت دی بلکہ کافی سامان بار برداری کے لئے سواری اور بہت سی چیزیں بھی دیں، مگر جب مصر کے فتنے نے سرا بھارا تو وہ بھی باغیوں میں شامل ہو گیا۔

☆☆☆

عمار بن یاسر اور عباس بن عقبہ کے درمیان کسی بات پر جھگڑا ہو گیا، معاملہ حضرت عثمانؓ تک پہنچا۔ آپ نے دونوں کو سزا دی، چنانچہ عمار کی اولاد اور عقبہ کی اولاد میں دشمنی شروع ہو گئی لیکن جب حضرت عثمانؓ پر قاتلانہ حملہ ہوا تو دونوں باغیوں میں شامل تھے کیونکہ اس وقت ان دونوں کا مقصد ایک ہو گیا، یہی کہ حضرت عثمانؓ سے بدله لیں۔

☆☆☆

محمد بن ابو بکرؓ کی لوگ اس لئے عزت کرتے تھے کہ وہ حضرت ابو بکرؓ کے صاحزادے ہیں، لیکن اس عزت نے انہیں لا پھی اور غصیلہ بنادیا، وہ خوشامد پسند ہو گئے یہاں تک کہ مغرب ہو گئے، دوسروں کے مال کو اپنا مال سمجھنے لگے، دولت سمیٹنا ان کے نزدیک انکا حق بن گیا، یہ دیکھ کر حضرت عثمانؓ نے ان سے باز پرس کی، ڈرایا دھمکایا بھی، لیکن اس کے بعد ان کے غصے اور لائج میں اور اضافہ ہو گیا، چنانچہ جب لوگ حضرت عثمانؓ کو قتل کرنے کے ارادے سے ان کے مکان کی طرف بڑھے تو اس وقت محمد بن ابی

بکر بھی ان کے ساتھ تھے۔

☆☆☆

اب ابن سودا (عبداللہ بن سبا) کا زور بڑھ گیا تھا، اس نے شہر شہر گھوم کر لوگوں کو حضرت عثمانؓ کے خلاف ابھارنا شروع کر دیا، جہاں گیا، لوگوں سے گھل مل گیا، وہ لوگوں سے کہتا:

”مجھے ان لوگوں پر حیرت ہے جو یہ تو یقین رکھتے ہیں کہ حضرت عیسیٰ لوت آئیں گے مگر یہ یقین نہیں کرتے کہ محمد صلی اللہ علیہ وسلم کی واپسی زیادہ یقینی ہے۔ ہزاروں بنی آئے اور ہر نبی کا ایک وصی (وصیت پر عمل کرنے والا) ضرور تھا چنانچہ آنحضرتؐ کے وصی علیؓ ہیں اور جس نے رسول اللہ ﷺ کی وصیت کو نہ مانا اور حضرت علیؓ کو ان کا وصی تسلیم نہ کیا، اس سے ظالم اور جاہل کون ہو گا اور عثمانؓ وہ شخص ہے۔ جس نے علیؓ کا حق بغیر اپنے کسی ذاتی حق کے چھین لیا، تم اس بات پر زور دار تحریک چلاو، اپنے امیروں پر لعن طعن کرو، لوگوں کو اس کام میں اپنے ساتھ ملاو۔“

اس قسم کے الفاظ وہ شہر شہر کہتا پھرا، یہاں تک کہ لوگوں میں واقعی رسول اللہ صلی اللہ علیہ وسلم کے لوت کر آنے یا نہ آنے پر بحث مباحثہ ہونے لگے، چنانچہ یہ وباء ایک شہر سے دوسرے شہر تک پھیلتی چلی گئی یہاں تک کہ مدینے تک بھی پہنچ گئی، مگر جو یہ لوگ چاہتے تھے، اس کا ظہار انہوں نے نہیں کیا، گز بڑا اور افراتفری کا یہ عالم ہوا کہ اہل مصر

کہتے تھے، اب مدینے میں جو گڑ بڑ ہو گی۔ اس سے اہم الگ تھلگ ہیں، جبکہ مدینے والے یہ کہتے تھے ادھر ادھر جو فتنہ پھیل رہا ہے، وہ اس سے محفوظ ہیں۔



مدینے کے لوگ فتنہ و فساد کی خبریں سن کر پریشان ہو گئے۔ وہ حضرت عثمانؓ کے پاس پہنچے اور ان حالات کی تحقیق کرانے کا مشورہ دیا۔ آپؐ نے ان کا مشورہ قبول کیا اور محمد بن سلمہ کو فی کی طرف، اسامہ بن زید کو بصرہ کی طرف اور عمار بن یاسر کو مصر کی طرف تحقیقات کے لئے روانہ کیا۔ پہلے دو حضرت تو امن و امان کی خبریں لے کر لوٹے لیکن عمار بن یاسر نہ آئے، ان کے بارے میں مصر کے گورنر نے حضرت عثمانؓ کو یہ اطلاع دی۔

”مصر کے کچھ سرکش لوگوں نے عمار بن یاسر کو اپنے ساتھ ملا لیا ہے، وہ ان کے پاس آتے جاتے ہیں۔ ان لوگوں میں ابن سودا، خالد بن ملجم، سودان بن حمران اور کناز بن بشر بھی شامل ہیں۔ یہ لوگ چاہتے ہیں کہ عمار بھی وہی کہیں جو یہ کہتے ہیں، یعنی محمد صلی اللہ علیہ وسلم کا پھر سے ظہور ہو گا۔ وہ لوگ عمار بن یاسر کو بھی آپؐ کے خلاف اور آپؐ کی معزوں کے حق میں اپنے ساتھ ملانے کی کوشش کر رہے ہیں اور ان سے یہ بھی کہتے ہیں کہ مدینے کے لوگ بھی اس معاملے میں ان کے ساتھ ہیں، اب اگر آپؐ چاہیں تو ان لوگوں کو ختم کر دوں۔“ جواب میں حضرت عثمانؓ نے ان سے کہا:

”اے میرے بھائی! میں ان لوگوں کو قتل کرانا نہیں چاہتا، خدا عمار سے اور اس کے

ساتھیوں سے جس طرح چاہے انتقام لے گا جو لوگ اطاعت سے باہر نہ ہوں، انہیں نہ
چھیڑو اور انہیں عیش و آرام سے زندگی بسر کرنے دو۔

آپ نے ایک خط عمار بن یاس رکھی تھی، جس کے الفاظ یہ تھے:

”میں تمہیں آگاہ کرتا ہوں کہ اگر تم نے اطاعت سے بال برابر بھی منہ موڑا، یا

تمہاری طرف سے اس میں کچھ فرق آیا تو تمہارا شکانہ جہنم ہو گا“ مجھے اپنے سر کی قسم ہے
کہ میری عمر یا میرے رزق کو تم میں سے کوئی چاہے بھی تو کم نہیں کر سکتا، بہر حال اللہ
تمہیں معاف فرمائے۔

حضرت عثمانؓ کی اس نرمی کے باوجود اہل مصر نے چاہا عمار بن یاس اور اس جیسے
دوسرے لوگ کو قتل کر دیں مگر عبد اللہ ابن سعد نے انہیں روکا اور اس کی حفاظت بھی کی
اور جب اس نے مدینے واپسی کا ارادہ ظاہر کیا تو عبد اللہ ابن سعد نے حضرت عثمانؓ
کے حکم سے اسے سفر کا سامان بھی دیا۔ جب وہ مدینے میں آپ کے سامنے حاضر ہوا تو
آپ نے فرمایا:

”اے پست انسان! کیا تم مجھ سے صرف اس لئے ناراض ہو کہ میں نے تمہیں اور
عباس بن عقبہ کو جھگڑا نے پر سزا دی تھی، لیکن تم یہ کیوں بھول گئے کہ میں نے تمہیں یہی
کے راستے پر لگانے کیلئے ایسا کیا اور پھر تمہیں عطیات بھی دیئے، کیا تم مجھ سے اس لئے
ناراض ہوئے کہ میں تمہیں اور اسے سزا دی (یعنی عباس بن عقبہ کے ان کا آپس میں
جھگڑا ہوا تھا) تم جانتے ہو، میں نے اپنی ہر چیز امت کے مستحق لوگوں کے لئے وقف کر
رکھی ہے، جب تک تم حد سے نہیں بڑھے، تم میرے قریب تھے، لیکن عمار اب تم میرے

سامنے سے چلے جاؤ، کیونکہ میں اصول نہیں چھوڑ سکتا،“ -

چنانچہ وہ آپؐ کے پاس سے چلا گیا، مدینے کے لوگ بھی اسے بری نظر دیں گے۔ اس دوران آپؐ نے اپنے تمام گورنرود کو مدینے طلب فرمایا اور ان سے فتنہ بر پا کرنے کا ارادہ رکھنے والوں کے بارے میں مشورہ طلب کیا۔ انہوں نے یہی مشورہ دیا کہ ایسے تمام لوگوں کو قتل کر دیا جائے، لیکن آپؐ نے یہی کہا۔

”میں سمجھتا ہوں، ان لوگوں کو سیدھے راستے پر لانا مشکل ضروری ہے، لیکن ناممکن نہیں، اور وہ طریقہ نرمی کے سوا کچھ نہیں، میں مرتے دم تک اپنے طریقے سے نہیں ہٹوں گا،“ -



مشورہ کے دوسرے روز جب حضرت امیر معاویہؓ آپؐ سے رخصت لینے کیلئے آئے تو کہنے لگے:

”امیر المؤمنینؑ! آپ میرے ہمراہ شام چلیں، وہاں آپؐ کو ایسے جان شار ملیں گے جو اس سے پہلے آپؐ کی نظر سے نہ گزرے ہوں گے،“ -

حضرت عثمانؓ نے یہ سن کر فرمایا:

”میں رسول اللہ صلی اللہ علیہ وسلم کی قربت کی صورت ترک نہیں کر سکتا، چاہے مجھے اپنی گردن ہی کیوں نہ کٹانی پڑے،“ -

یہ سن کر معاویہؓ بولے:

”اچھا تو پھر میں وہاں سے آپ کی حفاظت کے لئے ایسے گروہ بھج دیتا ہوں جو آپ کی ہر طرح خبر گیری کرے گا۔“

اس کا جواب آپ نے یہ دیا:

”رسول اللہ کے پڑوس میں میں ہر طرح محفوظ ہوں اور میں یہیں کے مہاجرین اور انصار پر انحصار کروں گا۔“

اس پر حضرت امیر معاویہ بولے:

”امیر المؤمنین! خدا کی قسم آپ کسی بڑی مصیبت میں گھر جائیں گے یا ہلاک کر دیئے جائیں گے؟“

آپ نے فرمایا:

”اللہ میرا حامی اور مددگار ہے۔“

یہ سن کر امیر معاویہ رخصت ہو گئے۔



اس کے بعد فسادیوں نے طے کیا کہ مدینے چل کر دیکھا جائے اور حضرت عثمان سے پوچھا جائے کہ انہیں عوام کی خواہشات کی اطلاعات ہو گئی ہوں گی، انہوں نے اس سلسلے میں کیا کیا، چنانچہ آپس میں فیصلہ کرنے کے بعد یہ لوگ مدینے پہنچ، حضرت عثمان نے بات چیت کے لئے ان کے پاس دو آدمی مخزوں اور ازہری بھیے۔ آپ نے دونوں کو ہدیت کی:

”جا کر دیکھو یہ لوگ کس ارادے سے آئے ہیں اور کیا چاہتے ہیں، پھر مجھے اطلاع دینا،“ -

یہ دونوں ان لوگوں سے جا کر ملے اور ان سے پوچھا:

”تم لوگ کس ارادے سے آئے ہو؟“ -

انہوں نے بتایا کہ ان کے ارادے کیا ہیں۔ اس پر مخزومی اور ازہری نے پوچھا:

”کیا تمہارے ساتھ اہل مدینہ میں سے بھی کچھ لوگ ہیں؟“

”ہاں! صرف تین آدمی ہمارے ساتھ ہیں،“

”تم اپنے ارادوں کو پورا کرنے کے لئے کیا طریقہ اختیار کرو گے؟“ -

انہوں نے کہا۔

”ہم پہلے امیر المؤمنین کو لوگوں کی خواہشات بتائیں گے، پھر یہاں سے رخصت ہو کر لوگوں کو بتائیں گے کہ ان کی خواہشات ماننے سے انکار کر دیا گیا ہے۔ پھر ہم حاجیوں کے روپ میں اپنے گھروں سے مدینے کی طرف آئیں گے اور عثمانؓ کا گھر راو کر لیں گے اور اگر ضرورت ہوئی تو انہیں قتل کرنے سے بھی نہیں رکیں گے۔

جب یہ دونوں آدمی حضرت عثمانؓ کی خدمت میں حاضر ہوئے اور ان کے ارادوں کے بارے میں آپ کو بتایا کیا تو حضرت عثمانؓ نے اور فرمایا:

”اللہ تعالیٰ انہیں نیکی دے لیکن قتنہ اور فساد نہ دے،“ -

پھر فرمایا:

”مگر عمار بن یاسر کو کیا ہوا کہ عباس بن عتبہ کی طرح مجھے الزام دیتا ہے، پھر یہ محمد بن

ابو بکرؓ کو کیا ہوا، وہ کن حقوق کا مطالبہ کرتے ہیں اور یہ ابن سارہ کو کیا ہوا جو فساد سے
دامن بچائے ہوئے بھی فسادیوں کا ساتھ دے رہے ہیں،“ -

اس گفتگو کے بعد آپؐ نے مصریوں اور کوفیوں کو طلب فرمایا۔ جمیع کی اذان کے
بعد منبر کے قریب آ کر آپؐ کے آس پاس یہ لوگ بیٹھ گئے۔ صحابہ رسول مسجد میں داخل
ہوئے تو وہ ان لوگوں کے گرد گھیرا ڈال کر بیٹھ گئے۔ حضرت عثمانؓ نے منبر پر بیٹھنے کے
بعد خدا کی حمد و شاء کے بعد ان حالات کا ذکر فرمایا جن میں وہ گھر گئے تھے اور ان لوگوں
کے ارادوں سے باخبر کیا۔ حاضرین میں سے دو شخص اٹھ کھڑے ہوئے اور ان لوگوں کو
قتل کر دینے کا مشورہ دیا۔ مدینے کے دوسرے لوگوں نے بھی اس مشورے کی تائید اور
دلیل کے طور پر یہ حدیث پیش کی:

”جو شخص اپنے یا کسی دوسرے شخص کے ذاتی فائدے کے لئے لوگوں کے سامنے
اماوت کا دعویٰ کرے، اس پر خدا کی لعنت ہے، اسے فوراً قتل کر دیا جائے۔“ -

اس کے بعد حضرت عمرؓ کا یہ قول پیش کیا گیا:

”کسی کی امارت (سرداری) تم پر جائز نہیں سوائے اس شخص کے جسے تم بنے
اتفاق کر کے امیر کی حیثیت سے چتا ہو۔“ -

اس پر بھی حضرت عثمانؓ بولے:

”بہر حال! ہم انہیں معاف کرتے ہیں اور ان کے جائز حقوق پورا کرنے کا وعدہ
کرتے ہیں،“ -

ان لوگوں میں سے کچھ نے مذہبی مسائل کی آٹلے کر کہا:

”آپ نے حج کے دوران قصر کی جگہ پوری نماز پڑھی،“ -

آپ نے جواب دیا:

”اس جگہ کے قریب ہی میرے اہل و عیال رہتے ہیں، لہذا میرا وہاں گھر ہوا، اس لئے میں نے پوری نماز ادا کی،“ -

یہ سن کر اعتراض کرنے والے کوئی جواب نہ دے سکے۔ اس کے بعد انہوں نے کہا:

”آپ نے ہمارا حصہ بھی ہم سے لے لیا،“ -

آپ نے جواب دیا:

”خدا کی قسم میں نے اس کے علاوہ کچھ بھی نہیں لیا جو میرے پاس پہلے سے ہی موجود تھا، البتہ مدینے والوں کا واجبی حق انہیں ضرور دلا�ا ہے، اس کے علاوہ میں نے اپنے عاملوں میں سے کسی کو ایک دانہ بھی زائد نہیں لینے دیا۔ ہاں، اہل مدینہ کے لئے جو صدقات تم اپنی مرضی سے بھیجتے ہو، چاہو تو تم ان میں کمی کر سکتے ہو، رہا میرے پاس دولت کا سوال تو اسلام لانے سے پہلے مجھ سے زیادہ مال، دولت، اونٹ، بھیڑ، بکریاں کسی کے پاس نہیں تھیں، لیکن اب میرے پاس دو اونٹوں کے سوا کچھ نہیں، یہ دو اونٹ بھی میں نے حج کی ادائیگی کیلئے رکھ لئے ہیں،“ -

یہ تمام باتیں سن کر انہوں نے کہا:

”ہم یہ سب کچھ مانتے ہیں، اچھا یہ بتائیے، آپ نے قرآن پاک کے مختلف نسخوں کو جمع کر کے صرف ایک نسخہ کیوں رہنے دیا، ان نسخوں کو آگ کیوں لگوائی،“ -

حضرت عثمان بو لے۔

”قرآن پاک ذات واحد کی طرف سے نازل ہوا تو اس کا نسخہ بھی ایک کیوں نہ ہو؟
اس میں کوئی اختلاف کیوں ہو؟“

آپؐ کا یہ جواب سن کر انہوں نے کہا:

”چیز یہ ٹھیک ہے، اچھا آپؐ نے کچھ خاص لوگوں کو ناجائز رعایت کیوں دی ہے؟
”مثال کے طور پر انہوں نے ایک آدمی کا حوالہ بھی دیا۔

جواب میں آپؐ نے فرمایا:

”اس شخص کو رسول اللہ صلی اللہ علیہ وسلم نے بھی رعایت دی تھی،“ -
اس پر انہوں نے کہا۔

”آپؐ نے آزاد کردہ غلاموں سے کام لینے کی اجازت کیوں دی؟“
آپؐ نے جواب دیا۔

”یہ بات ان سے پوچھو، جنہوں نے کام لیا، جنہوں نے اپنی مرضی سے کام کیا، اگر
میں نے ایسا کیا ہے تو اسی حد تک، لیکن یہ بھی بہت پہلے کی بات ہے، اور اس کا جواب یہ
ہے کہ کیا رسول اللہ صلی اللہ علیہ وسلم نے اسامة بن زید سے ان کی آزادی کے بعد کام
نہیں لیا،“ -

انہوں نے حضرت عثمانؓ کی یہ بات بھی تسلیم کی، پھر آپؐ نے ان سب کو مخاطب کر
کے کہا:

”تم لوگوں کو ان کا مسو کا ذمہ دار بھرا تے ہو جو انہوں نے کئے بھی نہیں، تم نے
عبداللہ بن سحود کے بارے میں اعتراض کیا کہ میں نے انہیں مصر کا گورنر کیوں مقرر کیا

لیکن حقیقت یہ ہے کہ میں نے ان کا حق دیا ہے اور مال غنیمت کا جو پانچواں حصہ انہیں دیا گیا، وہ ان کا حق تھا۔ کیا حضرت ابو بکرؓ اور حضرت عمرؓ نے ایسا نہیں کیا تھا۔ اس کے علاوہ انہیں جو کچھ بھی دیا گیا، اگر اس سلسلے میں کسی طرف سے اعتراض ہو تو ان سے واپس بھی لے لیا گیا، تاکہ فساد نہ ہو، حالانکہ وہ ان کا حق تھا، کہو کیا ایسا نہیں ہوا۔

انہوں نے اس کا بھی اقرار کیا پھر آپؐ نے فرمایا:

”میں اپنے اہل بیت سے محبت کرتا ہوں اور انہیں تحفے تحائف اور عطیات بھی دیتا ہوں لیکن میں جو کچھ دیتا ہوں اپنے مال میں سے دیتا ہوں اور پھر انہیں دوسروں کا حق ادا کرنے کی ہدایت بھی کرتا ہوں، بلکہ اس کا انہیں ذمہ دار بھرہ اتا ہوں، اگر میں نے رسول اللہؐ کے زمانے میں یا حضرت ابو بکرؓ کے زمانے میں سب سے زیادہ عطیات دیے تو صرف اس لئے کہ میں مسلمانوں کی بھلائی چاہتا تھا اور اے اہل مصر میں نے تم سے مال غنیمت میں سے پانچواں حصے کے سوا کیا لیا۔ تم ہی بتاؤ، بتاؤ میرے سوا اہل مصر کو اتنے انعام اور اکرام کس نے دیئے۔ میں بیت المال کا یک پیسہ نہ اپنے اوپر خرچ کرتا ہوں نہ کسی کو کرنے دیتا ہوں، میں اگر کھاتا ہوں تو صرف اپنا مال کھاتا ہوں۔“

یہ تمام گفتگو سننے کے بعد انہوں نے کہا:

”آپؐ نے فتح کئے ہوئے علاقوں میں سے کچھ زمینیں صرف فاتحین کو دیں، حالانکہ ان پر مہاجرین اور انصار کا حق بھی تھا۔“

آپؐ نے جواب میں فرمایا:

”جو فاتحین اپنی فتح کی ہوئی زمینوں میں رہنے لگے، وہ انہیں دے دی گئیں کہ یہ

ان کا حق تھا، لیکن جو لوگ اپنے اہل و عیال کی طرف لوٹ آئے وہ اپنا حق لے آئے۔

میں اس میں کیا کر سکتا ہوں، یہ ان کا فحیب تھا، کہو میرے ہاتھ میں کیا تھا، یا کیا آیا؟۔

یہ بات چیت ختم ہوئی تو انہوں نے مدینے سے جانے کی اجازت مانگی، آپ نے انہیں سفر کا بہت سا سامان دے کر رخصت کیا۔ انہیں ایک تحریر بھی لکھ کر دی کہ شوال کے مہینے میں انہیں مدینے آنے کی اجازت دی جائے گی۔

ان کے جانے کے بعد لوگوں سے کہا:

”تم بھی دیکھ لو، میری سواری کے لئے میرے پاس بس یہ دو اونٹ ہی ہیں، میں نے ان سے کہہ دیا ہے کہ اگر تم چاہو تو اہل مدینہ کے صدقات میں کمی کر سکتے ہو۔ اب تم ہزاروں لوگوں کو کھانے پینے کے لئے جو مل جائے اس پر قناعت اور خدا کا شکر کرو۔“

مصر کے لوگوں کو آپ نے چند خطوط بھی لکھے، جن میں قرآن کی آیات اور احادیث کے حوالے دے کر انہیں فتنہ و فساد میں نہ پڑنے کی ہدایت فرمائی۔ انہوں نے ان خطوط میں خیال فرمایا کہ اگر وہ لوگ بازنہ آئے۔ تو اس کا براثر ساری قوم پر پڑے گا اور قوم پھر کبھی ایک مرکز پر جمع نہ ہو گی، لیکن ان لوگوں پر کوئی اثر نہ ہوا اور وہی ہوا جس کا حضرت عثمانؓ کو ڈر تھا۔ ان کی شہادت کے بعد مسلمان گروہ درگروہ بٹتے چلے گئے، وہ کبھی ایک مرکز پر جمع نہ ہو سکے۔



ماہ شوال 35ھ میں مصر کے لوگ چار گروہوں کی صورت میں حضرت عثمانؓ کے

خلاف مصر سے نکل کر مدینے کی طرف روانہ ہوئے۔ ان چار گروہوں کے چار ہی سردار تھے۔ ان کی مجموعی تعداد چھ سو کے قریب تھی۔ بعض روایات میں تعداد ایک ہزار بتائی گئی ہے۔ ان گروہوں کے سردار عبد الرحمن بن عدیس، کنانہ بن بشر، سودان بن حمران اور قیتر بن خلان تھے اور ان سرداروں کا امیر اعلیٰ غافقی بن حرب تھا۔ ان سرداروں اور امیر اعلیٰ نے لوگوں کو یہ نہیں بتایا کہ وہ لڑائی کے ارادے سے نکلے ہیں، بلکہ وہ تو اپنے اپنے مکانوں سے حجاجوں کی طرح نکلے تھے۔ ان کے ساتھ فساد کی جڑ عبد اللہ بن سباعر فابن سودا بھی تھا۔



اسی طرح اہل بصرہ بھی چار گروہوں میں نکلے، ان کے سردار حکیم بن جبلہ المعیدی، ذرتیح بن عباد المعیدی، بشر بن شریح، الحطم بن ضبیعہ اور محرش بن عبد عمر و تھے۔ ان کا امیر اعلیٰ حرقوس بن زہیر تھا۔ ان گروہوں کی مجموعی تعداد بھی مصریوں کے برابر تھی۔ ان کے علاوہ راستے میں بھی بہت سے لوگ شامل ہو گئے تھے۔



اہل کوفہ بھی چار گروہ بنائے کر نکلے۔ ان کے سردار زید بن صوحان، اشتر نخعی، زیاد بن نصر اور عبد اللہ بن عصمن تھے۔ اور ان کا امیر اعلیٰ عمرو بن عصم تھا۔ ان کی کل تعداد بھی اہل مصر کے برابر تھی۔

جب یہ تینوں گروہ مدینے سے تین میل کے فاصلے پر پہنچے تو آپس میں مل گئے۔ اہل

مصر اور اہل بصرہ میں سے زیاد بن نصر اور عبد اللہ بن امم بھی تھے۔ ان دونوں نے کہا:

”نہ جلدی کرو اور نہ کسی کو جلدی کرنے کی اجازت دو۔ اگر اہل مدینہ کو ہمارے ارادوں کی خبر نہ ہوئی تو وہ بھی ہماری مدد کریں گے اور اگر انہیں یہ اطلاع ہو گئی کہ ہم لڑائی کے ارادے سے آئے ہیں تو وہ ہمارا راستہ ضرور روکیں گے۔ بہر حال ہمیں ان پر بے خبری میں ٹوٹ پڑنا چاہیے۔“

چنانچہ یہ مشورہ کر کے دونوں آگے بڑھے۔ مدینے کے لوگوں میں سے انہیں سب سے پہلے جن لوگوں کا سامنا کرنا پڑا، وہ رسول اللہ صلی اللہ علیہ وسلم کی ازدواج مطہرات حضرت طلحہ حضرت علیؓ اور حضرت زیرؓ تھے۔ انہوں نے جب ان لوگوں سے پوچھا کہ وہ مدینے کی طرف کس اردے سے آئے ہیں تو وہ فوراً بولے:

”ہم حج کے ارادے سے مکہ جا رہے ہیں۔ یہاں ہم حضرت عثمانؓ سے ان کے گورنزوں کے متعلق کچھ بات چیت کرنا چاہتے ہیں۔ اور اس کے سوا ہمارا کچھ مقصد نہیں اور ہم یہ بھی چاہتے ہیں کہ ہمارے دوسرے ساتھیوں کو بھی مدینے میں داخلے کی اجازت مل جائے۔ ان لوگوں نے انہیں کوئی تسلی بخش جواب نہ دیا، صرف اتنا کہا کہ کوئی ایسی دیسی بات نہ ہو، انہوں نے یقین دیا کہ کوئی ایسی دیسی بات نہیں ہوگی اور اپنے لوگوں میں واپس چلے گئے۔

اہل مصر جمع ہوئے، پھر ان میں سے کچھ لوگ حضرت علیؓ کے پاس پہنچے، اہل بصرہ کے کچھ لوگ حضرت طلحہؓ کے پاس گئے اور اہل کوفہ کے کچھ لوگ حضرت زیرؓ کے پاس پہنچے۔ انہوں نے الگ الگ ان تینوں حضرات کو اپنی اطاعت کا یقین دلایا اور کہا کہ اگر

وہ ان سے بیعت لے لیں اور ان کا ساتھ دینے کا وعدہ کریں تو وہ حضرت عثمانؓ کو معزول کر کے انہیں خلافت کے تخت پر بٹھانے کی کوشش کریں گے۔

مصریوں نے جب یہ بات حضرت علیؓ سے کہی تو اس وقت آپؐ ہلکے لباس میں تھے مگر کمر سے یمنی پٹکا تھا، جس سے تکوار لٹک رہی تھی، اس وقت آپؐ مدینے کے باہر ایک بستی احتجاج ازیب میں تھے۔ انہوں نے مصریوں کے ارادوں کو بھانپ کر فوراً حضرت حسنؓ کو حضرت عثمانؓ کی خدمت میں بھیج دیا اور ان لوگوں کو جھڑ کتے ہوئے فرمایا:

”رسول اللہ صلی اللہ علیہ وسلم کے صحابی جانتے ہیں کہ آپؐ نے ذی روح، ذی خشت اور اعوص (مدینے کے باہر بستیوں کے نام، ان بستیوں کے قریب ان گروہوں نے قیام کیا تھا) کے شکروں کے لئے ملعون کالفاظ زبان مبارک سے ادا فرمایا تھا، تاہم تمہیں جو کچھ کہنا ہے، عثمانؓ سے جا کر کہو،“



حضرت طلحہؓ، حضرت علیؓ سے کچھ ذور ان کے عقب میں تھے۔ جب بصرے کے لوگ ان کے پاس پہنچ تو انہوں نے اپنے دونوں بیٹوں کو حضرت عثمانؓ کی خدمت میں بھیج دیا۔ بصرے والوں نے آپؐ کو خلافت کی پیشکش کی۔ آپؐ نے بھی انہیں جھڑک دیا اور وہی جواب دیا جو حضرت علیؓ نے مصریوں کو دیا تھا۔ جب اہل کوفہ حضرت زبیرؓ کی خدمت میں حاضر ہوئے تو آپؐ نے بھی اپنے بیٹے عبد اللہؓ کو حضرت عثمانؓ کی خدمت میں بھیج دیا۔ اہل کوفہ نے آپؐ کو سلام کیا اور خلافت کی پیشکش کی، لیکن آپؐ نے انہیں

ڈانٹ ڈپٹ کرو، ہی کہا جو حضرت علیؓ اور حضرت طلحہؓ کہہ چکے تھے۔

ان تینوں حضرات سے ملنے اور ناکامی کے بعد انہوں نے ایسا ظاہر کیا جیسے واپس جا رہے ہوں، لیکن تین منزل واپس جانے کے بعد سب کے سب لوٹ آئے۔ مدینے کے لوگ جب صحیح اٹھے تو تکبیروں کی آوازیں سنیں۔ اس وقت انہیں پتا چلا کہ تینوں گروہ مدینے میں داخل ہو چکے تھے۔ مدینے کے لوگ ان کے پاس دوڑ کر گئے اور انہیں سمجھانے لگے۔ اس کے علاوہ بہت سے اہل مدینہ جلدی جلدی حضرت عثمانؓ کے مکان کے چاروں طرف پھیل گئے تاکہ ان پر حملہ نہ ہو سکے۔ جب لوگ حضرت عثمانؓ کی خدمت میں حاضر ہوئے تو انہیں بالکل پر سکون اور مطمئن پایا۔

حضرت علیؓ، حضرت طلحہؓ اور حضرت زبیرؓ نے ان کے شکر و لی میں جا کر ان کے پھر لوٹ آنے کا مقصد پوچھا تو وہ بولے:

”هم اپنے ساتھیوں کی مدد کیلئے آئے ہیں اور ایک مقررہ مدت تک یہاں رہیں گے۔“

حضرت علیؓ نے ان سے پوچھا:

”اے اہل بصرہ اور اہل کوفہ تم یہ بتاؤ کہ تمہیں اہل مصر کے بارے میں کیسے اطلاع ہوتی کہ تم سب مل جل کر ہماری طرف آئے، مدینے میں بخدا کبھی ایسا نہیں ہوا۔“

وہ بولے:

”آپ ہی لوگوں نے اپنی مرضی سے مدینے کو ایسا بنادیا ہے، ہم عثمانؓ کو نہیں چاہتے، ہم انہیں معزول کر کے رہیں گے، وہ ابھی تک لوگوں کے ساتھ نماز پڑھتے ہیں۔“

وہ آپ لوگ ان کے پیچھے نماز پڑھتے ہیں،"-

حضرت علیؓ نے انہیں اپنے ارادوں میں پھر کی طرح سخت پایا تو مایوس ہو کر لوٹ

ئے۔ حضرت عثمانؓ نے ان لوگوں کو لکھ کر پیغام بھیجا:

"اما بعد، اللہ تعالیٰ نے حضرت محمد صلی اللہ علیہ وسلم کو بشیر اور نذیر (خوش خبری دینے

الا اور ذرا نے والا) بنا کر بھیجا، آپؐ نے ہمیں خدا کا پیغام پہنچایا اور تشریف لے گئے۔

آپؐ نے اپنی پیروی ہمارے پر درکی اور اپنے بعد خدا کی کتاب بھی چھوڑ گئے جس میں

عوال و حرام کے علاوہ دوسرے تمام مسائل بھی بیان کئے گئے ہیں۔ رسول اللہ ﷺ کے

عد جو لوگوں کو سب سے زیادہ عزیز تھے، انہیں خلیفہ منتخب کیا گیا، پھر حضرت عمرؓ کو، ان

کے بعد مجلس شوریٰ میں مجھے بلا یا گیا۔ میں اس سے بے خبر تھا کہ خلیفہ اب کے چنا جائے

گا، نہ میں نے اپنی طرف داری کیلئے کسی کو آمادہ کیا، نہ کسی سے مدد چاہی، لیکن جب

کثرت رائے سے خلافت کی ذمہ داری مجھے سونپی گئی جس کی مجھے خواہش نہ تھی، تو میں

نے اللہ کے احکام کے علاوہ حضرت ابو بکرؓ اور حضرت عمرؓ کے طریقے پر چلتے ہوئے

خلافت قبول کر لی، میں نے کسی کو کوئی ذاتی احکامات نہیں دیئے۔ اب تمہیں بتاؤ بات

یہاں تک کس طرح پہنچی کہ میرے اور میرے اہل خانہ کے خلاف باتیں ہونے لگیں۔

بتاؤ اس کنبہ پروری، ریشه دوائی اور ناجائز مطالبات نے کیوں سر ابھارا۔ ہم پر ایسے

الزمات عائد کئے جا رہے ہیں جو ان کی ذاتی خواہشات کے خلاف ہیں اور اب اس

حد تک آگئے ہیں کہ ارض هجرت میں ہمارے خلاف چڑھ دوڑے ہیں۔ تم جانتے ہو کہ

اہل مدینہ وہ لوگ ہیں جو جنگ احمد میں ہمارے شانہ بٹانہ ہمارے ساتھ لڑ رہے تھے اور

اب بھی ہماری تائید کر رہے ہیں،“ -



جب ان حالات کی خبر مدینے، شام، بصرہ اور کوفہ کے دوسرے لوگوں کو ہوئی جو حضرت عثمانؓ کے حامی تھے تو وہ اپنے اپنے شہر میں چکر لگانے لگے اور پکار پکار کر کہنے لگے:

”لوگو! اچھائی کا دن آج ہے، کل برائی کا دن ہو گا، اپنے خلیفہ کی طرف چلا اور ان کی حفاظت کرو“ -

اس طرح بصرے، شام، مصر اور کوفہ سے بے شمار لوگ مدینے کی طرف چل پڑے۔ جب یہ لوگ مسجد نبوی کے قریب پہنچے تو حضرت عثمانؓ اپنے مکان سے باہر تشریف لائے اور ان کے ساتھ نماز ادا کی۔ ان لوگوں میں اس وقت باغی بھی شامل ہو گئے تھے۔ آپؐ نے منبر پر تشریف لے جا کر ان لوگوں سے یوں خطاب کیا:

”اے جنگجو لوگو! اللہ اللہ اللہ! اللہ کی قسم اہل مدینہ جانتے ہیں کہ محمد صلی اللہ علیہ وسلم کی زبان مبارک پر تمہارے لئے ملعون کالفظ آیا تھا، میں خطاؤں کو نیکیوں کے ذریعے مٹانے والا ہوں۔ لہذا اسیں برائی کو بھلائی کے سوا کسی چیز سے نہیں مٹاؤں گا،“ -

یہ سن کر محمد بن مسلمہ کھڑے ہو گئے اور رسول کریمؐ کی حدیث کی گواہی دی، مگر حکیم بن جبلہ نے انہیں پکڑ کر بٹھا دیا۔ اس کے بعد زید بن ثابت نے اٹھ کر محمد بن مسلمہ کی تائید کی تو محمد بن ابی قیغمہ نے آخری صفحہ سے ان کی کمر پر آ کر انہیں بٹھا دیا اور بولا:

”اے چھوڑو! ساری قوم اپنے مطالبے میں ایک ہے۔“

پس کر لوگوں نے باغیوں کو گھیر لیا اور انہیں مسجد سے نکال دیا۔ اس کے بعد اہل مدینہ نے حضرت عثمانؓ کے گرد گھیراڈاں دیا۔ آپؐ منبر سے نیم بے ہوشی کے عالم میں اترے تو لوگ آپؐ کو اٹھا کر آپؐ کے مکان میں لے آئے۔

اہل مصر کو اہل مدینہ میں سے سوائے محمد بن ابو بکر، محمد بن حذیفہ اور عمار بن یاسر کے سوا کسی نے کھانا نہیں کھلا�ا۔ قریب تھا کہ اہل مدینہ میں سے کچھ لوگ باغیوں سے لڑ پڑیں جن میں سے سعد بن مالک، ابو ہریرہؓ، زید بن ثابت اور حسن بن علیؓ پیش پیش تھے مگر حضرت عثمانؓ نے انہیں روک دیا اور اپنے گھروں کو جانے کیلئے کہا تو وہ چلے گئے۔ اس کے بعد حضرت علیؓ آئے اور حضرت عثمانؓ کے مکان میں تشریف لے گئے، پھر کے بعد دیگرے طلحہ اور زبیرؓ آئے ان سب نے اپنی مدد آپؐ کا یقین دلایا اور اپنے اپنے گھروں کو چلے گئے۔

اس کے بعد حضرت عثمانؓ نے تین روز تک مسجد میں نماز ادا کی لیکن پھر باغیوں نے انہیں مسجد میں نماز کی ادائیگی سے روک دیا اور باغیوں کو انکے سردار غافقی نے نماز پڑھائی۔ پھر اہل مدینہ کو جب حضرت عثمانؓ کے مکان کے ارد گرد رہنے سے روکا گیا اور ان کا آپس میں کسی فیصلے پر اتفاق نہ رہ سکا تو وہ سب اپنے اپنے گھروں کو چلے گئے۔

حضرت عثمانؓ کے مکان کا محاصرہ چالیس روز تک جاری رہا، جن لوگوں نے اعتراض کیا، انہیں قتل کر دیا گیا۔ یہاں تک کہ باغیوں نے حضرت عثمانؓ کا پانی بھی بند کر دیا۔ حضرت علیؓ نے حضرت عثمانؓ اور باغیوں کے درمیان پڑ کر باغیوں کو سخت سست

کہا اور انہیں لوٹ جانے کے لئے کہا مگر انہوں نے آپؐ کی بات نہ مانی۔ آخ حضرت علیؓ نے حضرت عثمانؓ سے فرمایا:

”آپؐ نے مستقل مزا جی اور صبر سے جو راستہ اختیار کیا ہے، میں اس سے اتفاق کرتا ہوں۔“

اس موقع پر حضرت عثمانؓ نے حضرت علیؓ کو بیت المال کا مختار کل بنادیا اور حضرت علیؓ نے بیت المال کھول کر اس میں جو کچھ تھا، اہل مدینہ اور نیک لوگوں میں تقسیم کر دیا جس روز بیت المال تقسیم کیا گیا، حضرت طلحہؓ کے پاس اٹھنے بیٹھنے والے سب لوگ ان کے پاس سے اٹھ کر چلے گئے، بس ایک آدمی ان کے پاس بیٹھا رہ گیا۔ مطلب یہ کہ لوگوں کا یہ عالم تھا کہ جس طرف دولت دیکھتے تھے ان کا رخ ادھر ہو جاتا تھا۔



صحاب رسول صلی اللہ علیہ وسلم نے جب یہ دیکھ کر فسادی ان کی کوئی بات مانتے ہی نہیں تو وہ ان لوگوں کے پاس سے لوٹ آئے۔ پھر حضرت عثمانؓ نے ایک خط کے ذریعے اپنے امراء کو یوں مخاطب کیا۔

”اللہ کا حکم پورا ہو کر رہے گا، ان لوگوں نے اسلام سے منہ مودا ہے اور اسلام کے احکامات ترک کر دیے ہیں، اگر یہ زندگی کی، لیکن ان پر کوئی اثر نہیں ہوا، وہ مدینے میں خون نے بار بار دلیلیں دیں، معدربت بھی کی، لیکن ان پر کوئی اثر نہیں ہوا، وہ مدینے میں خون خراپ کرتے پھر رہے ہیں، ہمیں نماز سے روک دیا گیا ہے۔ ہمارے اور مسجد کے درمیان

رکاوٹیں کھڑی کر دی ہیں، اکثر بات بابت پر جھگڑتے ہیں، جب انہیں بات چیت کے لئے کوئی دلیل نہیں ملتی تو یہ قتل و غارت پر اتر آتے ہیں۔ وہ میری معزولی سے کم کسی بات پر رضامند نہیں۔ ان کی یہ باتیں ایسی ہیں جنہیں سن کر شیطان بھی فریاد کرنے لگے، معلوم ہوتا ہے، انہیں خلیفہ کی ضرورت ہی نہیں، پس سوچ کر ایسا قدم اٹھاؤ جس سے یہ فتنہ ودب جائے۔ اگر آج بھی ایسا نہ کیا گیا تو پھر یہ فتنہ ودب نہیں سکے گا۔



یہ خط جب حضرت امیر معاویہؓ کو ملا تو آپؐ نے لوگوں میں کھڑے ہو کہ کہا:

”اللہ تعالیٰ حق کی مدد کرتا ہے، جو حق کے ساتھ ہوتا ہے، اللہ اس کے ساتھ ہوتا ہے، جاؤ خلیفہ رسول کے پاس جاؤ، ان کی عزت کرو، اللہ تمہاری عزت اور مدد کرے گا، ان کی تو ہیں نہ کرو ورنہ اللہ تم پر کسی غیر کو بخواہ دے گا۔“

بصرے کے حاکم نے بھی لوگوں سے کہا:

”جاو! آپ نے خلیفہ کی مدد کرو، ان سے فتنے کو دور کرو، ان کے اوپر خدا اور مسلمانوں کے دشمن چڑھ دوڑے ہیں، اگر تم اس فتنے کو دور نہ کر سکے تو گناہ گار ہو گے اور اگر آپ کے پاس پہنچنے میں جلدی کی دوسروں سے پہلے پہنچے تو اللہ سے اس کا اجر پاوے گے۔“

ابوموسیٰ اشعربی نے لوگوں کو مخاطب کر کے کہا:

”اللہ نے تم پر دین کی حفاظت فرض کر رکھی ہے، دین کا شیرازہ خلیفہ کی ذات ہے۔

سمجھو کہ خلیفہ کی بے عزتی نہ ہونے پائے ورنہ شیرازہ بکھر جائے گا۔“

چنانچہ لوگ اپنے شہر سے نکلے اور فوراً مدینے کی طرف روانہ ہو گئے، فسادیوں میں کچھ لوگ اچھے بھی شامل ہو گئے تھے، جنہیں دھوکے کے ساتھ لا یا گیا تھا، وہ یہ حالات دیکھ کر ان کا ساتھ چھوڑ گئے اور اپنے شہروں کو واپس چلے گئے، لیکن ایسے لوگ بہت کم تھے۔

مختلف شہروں سے لوگوں کے خلیفہ کی مدد کیلئے روانہ ہونے کی خبر فسادیوں کو بھی ہو گئی، وہ اور بھی ظلم پر اتر آئے، انہوں نے اپنا گھیرا اور تک کر دیا اور جن لوگوں نے اعتراض کیا، ان پر پہلے سے زیادہ سختی کی۔

حضرت عثمانؓ نے اپنے مکان کا دروازہ کھولا تو انہوں نے حضرت ابو ہریرہؓ کو فسادیوں سے یہ کہتے سنًا۔

”بہتر ہو گا کہ تم قتل و غارت سے باز آؤ۔“

کثیر بن صلت مدینے میں آئے اور حضرت عثمانؓ کی خدمت میں پہنچے، فسادی ان سے ملنے والوں کو نہیں روکتے تھے، کثیر بن صلت نے عرض کی:

”یا امیر المؤمنین! آپؐ ان لوگوں کے سامنے جائیے، آپؐ کو دیکھ کر وہ ضرور اپنے ارادے سے باز آ جائیں گے،“

جواب میں آپؐ نے فرمایا:

”اے کثیر! میں نے کل رات خواب میں دیکھا تھا کہ میں رسول اللہ صلی اللہ علیہ وسلم کی خدمت میں حاضر ہوا ہوں، وہاں ابو بکرؓ اور عمرؓ بھی موجود ہیں، رسول اللہ ﷺ نے مجھے سے فرمایا:

”عثمان! یقیناً تم نے صبر کیا، مگر مسلمان اس صبر کو سمجھنے نہیں، وہ تمہیں قتل کر دیں گے“
”بڑا تم ہمارے پاس آ کر فلاں دن روزہ افطار کرو گے“ -

یہ الفاظ کہنے کے بعد حضرت عثمان بولے:

”پس اے کشیر! سورج آج مجھ پر غریب نہ ہو گا وہ دن آج ہی کا دن ہے جس کی
طرف رسول اللہ نے ارشاد فرمایا ہے، سمجھ لو کہ میں اہل آخرت میں سے ہوں“ -
اس روز آپ روزے سے تھے۔



حضرت ابو ہریرہ، حضرت زید بن ثابت اور حضرت سعد بن ماک ہتھیار سجا کر
حضرت عثمان کی خدمت میں حاضر ہوئے اور ان سے اجازت مانگی، تاکہ فتنہ پا کرنے
والوں سے جنگ کریں، لیکن آپ نے جنگ کی اجازت نہ دی اور فرمایا:
”آپ لوگ چلے جائیے، کیونکہ آپ لوگ حق کی سوچھ بوجھ رکھنے والے ہیں، اپنی
اپنی تکواریں میانوں میں ڈال لجھے اور قتل و غارت سے باز رہیے“ -
انہوں نے درخواست کی کہ انہیں باغیوں سے جم کر لانے کی اجازت دے دی
جائے، لیکن آپ نے فرمایا:

”پھر کیا ہو گا، دیکھتے نہیں، آج کیا ہو رہا ہے، میری آج اور کل دونوں پر نظر ہے،
اس لئے مجھے تنہا چھوڑ دو“ -

ان کا اشارہ اس طرف تھا کہ اگر ان لوگوں کا مقابلہ ہو گیا تو بہت خون خراپ ہو گا اور

فائدہ پھر بھی کچھ نہ ہو گا، یہ فساد اور پھیلے گا، اور کل اس سے بھی زیادہ لوگ یہاں جمع ہوں گے۔ آپ نے ظلم اور جرکے مقابلے میں صبر کا ایسا مظاہرہ کیا جو کہیں دیکھنے اور سننے میں نہیں آیا۔ آپ چاہتے تو لوگوں کو باغیوں کا مقابلہ کرنے کی اجازت دے سکتے تھے، لیکن آپ نے صبر فرمایا:



باگیوں نے جب یہ دیکھا کہ حضرت عثمانؓ کے منع کرنے پر بھی مدینے کے لوگ بار بار جنگ کی اجازت لینے کے لئے آ جاتے ہیں تو انہوں نے بڑے بڑے صحابہ کے گھروں پر بھی پھرے دار کھڑے کر دیئے، ان میں حضرت علیؓ، حضرت طلحہؓ، حضرت زبیرؓ بھی شامل ہیں ان لوگوں نے جب یہ دیکھا کہ اب حضرت عثمانؓ تک جانا مشکل ہو گیا ہے تو اپنے بیٹوں کو بھیجا، چنانچہ سب سے پہلے حضرت حسنؓ کسی نہ کسی طرح پہنچے اور ان کے سامنے جا کھڑے ہوئے اور عرض کی:

”آپ نے ہم لوگوں کو جو حکم دیا ہے، کیا وہ درست ہے؟“ -

آپ نے جواب میں فرمایا:

”اے میرے بھائی کے بیٹے! تم نے جو میرا حکم سنادہ درست ہے، میں نے جو کچھ اپنے لئے پسند کیا، وہی تمہارے لئے پسند کیا،“ -

یہ کہہ کر آپ نے قرآن شریف کی یہ آیت علاوت فرمائی:

”اے رسول! صبر کیجئے، آپ کا صبر اللہ کے لئے ہے، جو لوگ آپ کے ساتھ مکر

کریں، اس سے پریشانی اور گھبرا نے کی ضرورت نہیں،” - (127:16)

پھر فرمایا: مجھے تمہاری سچائی اور مدد کا یقین ہے، مگر میں نے دوسرے لوگوں کو بھی جنگ سے روک دیا ہے۔

ان کے بعد نعمن بن بشیر آئے، پھر عبد اللہ بن زبیر آئے، پھر محمد بن طلحہ آئے، آخر میں ابوالہشم آئے لیکن آپ نے ان سب کو وہی جواب دیا جو حضرت حسن گودیا تھا۔

ابوقاسم نافع سے ساحل پر ملے اور پوچھا:

”حضرت عثمانؓ کے بارے میں کچھ بتاؤ۔“

انہوں نے جواب دیا

”میں نے عبد اللہ بن عمرؓ سے سنا ہے کہ حضرت عثمانؓ نے انہیں بلا یا تھا، مگر جب وہ آپؓ کے مکان کے پاس پہنچے تو باغیوں نے آپؓ کے مکان کا محاصرہ کر رکھا تھا اور حضرت عثمانؓ لوگوں کو جنگ سے باز رہنے کی ہدایت فرمادی تھی جب کہ باغیوں کا یہ مطالبہ ہے کہ آپؓ خلافت سے دستبردار ہو جائیں ورنہ آپؓ کو قتل کر دیا جائے گا۔ اس کے بعد عبد اللہ بن عمرؓ نے آپؓ سے پوچھا کہ ان باغیوں کو آپؓ پر یا آپؓ کی خلافت پر کیا اعتراض ہے تو آپؓ نے فرمایا کہ ساری بات میری صبر اور استقلال کی ہے، میں نے ان کے ساتھ زور اور ظلم کو مناسب نہیں سمجھتا، نہ ان کے اعتراضات اور مطالبات پر گفتگو سے بھی پرہیز ہے مگر یہ تو صرف میری معزولی پر اڑے ہوئے ہیں، اس سے کم کسی بات پر آمادہ نہیں، حالانکہ میں جانتا ہوں کہ میں حق پر ہوں۔ ان کی باتیں سن کر حضرت عبد اللہ بن عمرؓ نے کہا واقعی حضرت عثمانؓ اللہ پر نظر رکھے ہوئے ہیں، اللہ کے دین کے

لئے بہت بڑی قربانی دے رہے ہیں، یعنی اپنی جان کے لئے مسلمانوں کا خون نہیں
بہنے دے رہے ہیں۔



جب حضرت عثمانؓ کو مسجد میں نماز پڑھنے سے روک دیا گیا اور مصریوں کے امیر
غافقی نے نماز پڑھانا شروع کی تو اہل مدینہ اس کے پیچھے نماز پڑھنے سے کتراتے تھے۔
مگر حضرت عثمانؓ نے ارشاد فرمایا کہ اگر نماز کی دعوت دی جائے تو اسے قبول کرو، کیونکہ
میری اطاعت میں سرگرمی دکھا کر باجماعت نماز ترک کی تو پھر سزا کے حق دار ہو گے یا
اپنے گزشتہ عمل پر توبہ کرنی پڑے گی۔ آپؐ نے یہ بھی فرمایا، نماز بہترین عمل ہے، اگر یہ
عمل دوسروں سے یعنی باغیوں سے بھی ہو تو تم بھی اس میں شریک ہو جاؤ، دوسروں کا
کوئی عمل برابر بھی ہو تو تم تو اچھے عمل کی وجہ سے بھلائی میں شامل رہو۔



محاصرے کے دوران ایک روز حضرت عثمانؓ محاصرہ کرنے والوں کے سامنے آئے
اور فرمایا:

”اے قوم! مجھے قتل نہ کرو، اگر تم نے مجھے قتل کر دیا تو پھر تم کبھی مل کر نماز نہیں پڑھ سکو
گے، نہ کھانا کھا سکوں گے۔“

پھر ایک روز آپؐ نے اپنے گھر کے صحن میں سے جھاٹک کر فرمایا:

”خدا کیلئے بتاؤ! تم میں طلحہ ہیں،“

لوگوں نے کہا:

”ہاں! وہ موجود ہیں“ -

تو آپ نے فرمایا:

”اے طلحہ! کیا تمہیں یاد ہے، جب رسول اللہ صلی اللہ علیہ وسلم نے مہاجرین اور
النصار کو بھائی بنایا تھا تو مجھے اور خود کو بھائی بنایا تھا“ -

حضرت طلحہ نے جواب میں کہا:

”خدا کی قسم! آپؐ سچ کرتے ہیں میں نے یہ واقعہ اپنی آنکھوں سے دیکھا تھا“ میں
اس کی گواہی دیتا ہوں“ -

ایک روز آپؐ نے حضرت علیؓ، حضرت طلحہؓ، حضرت زبیرؓ اور بڑے بڑے صحابہ کو
بلایا، وہ کسی نہ کسی طرح وہاں پہنچنے میں کامیاب ہو گئے تو آپؐ نے فرمایا:
”کیا تم لوگوں نے رسول اللہ کو یہ کہتے نہیں سنا کہ جس نے زمین کا یہ ملکہ خرید کر
مسجد میں شامل کیا اس کے لئے جنت ہے، اس کا اجر اسے دنیا میں ملے گا اور آخرت میں
بھی، حضورؐ سے یہ سن کر میں نے وہ ملکہ اب میں بزار میں خرید کر مسجد نبوی میں شامل کیا، کیا
یہ درست نہیں؟“ -

تمام صحابہ نے کہا:

”خدا کی قسم یہ سچ ہے“ -

اس بات کی تصدیق خود باغیوں نے بھی کی، لیکن ساتھ میں انہوں نے یہ بھی کہا:

”لیکن اب آپؐ بدلتے چکے ہیں“ -

اس کے بعد آپ نے صحابہ سے مخاطب ہو کر فرمایا:

”میں تم سے خدا کی قسم دے کر پوچھتا ہوں کہ کیا تم نے رسول اللہ صلی اللہ علیہ وسلم کو یہ فرماتے نہیں سنا کہ جس نے لشکر عربہ کے لئے سامان جنگ مہیا کیا، اس کے لئے جنت ہے، میں نے اس لشکر کے لئے اتنا سامان دیا کہ کسی ایک مجاہد کو بھی سامان کی کمی نہ رہی،“ -

صحابہ نے بلند آواز میں جواب دیا:

”خدا کی قسم آپ کی یہ بات بھی بالکل درست ہے،“

باغیوں نے بھی اس کی تصدیق کی اور ساتھ ہی بولے:

”لیکن اب آپ بدل گئے ہیں،“ -

پھر آپ نے صحابہ سے پوچھا:

”کیا آپ لوگوں نے رسول اللہ کو یہ فرماتے ہوئے نہیں سنا کہ جس شخص نے مسلمانوں کے لئے رومنہ کا کنوں خریدا، اس کے لئے جنت ہے، وہ میں ہی ہوں جس نے یہ کنوں خرید کر مسلمانوں کے لئے وقف کرایا،“

صحابہ نے اس بات کی بھی تصدیق کی، لیکن باغی بولے۔

”آپ درست کہتے ہیں، لیکن اب آپ بدل گئے ہیں،“ -

یہ سن کر آپ نے فرمایا:

”تم پر افسوس ہے، بھلا اور کوئی یہ کہہ سکتا ہے کہ جس نے یہ سب کچھ کیا ہو، وہ اب بدل گیا ہے،“ -

پھر آپ نے صحابہ سے مخاطب ہو کر کہا:

”جو کچھ آج یہ لوگ کہہ رہے ہیں کل یہی آپ سے کہیں گے۔“

چنانچہ جب باغیوں نے حضرت علیؓ کے خلاف ہنگامہ کھڑا کیا تو آپؐ نے بھی بالکل

حضرت عثمانؓ کی طرح اپنے فضائل کے بارے میں احادیث نبوی کی تصدیق دوسرے

صحابہ سے کرائی، سب نے تصدیق کی، لیکن باغیوں نے یہی کہا، آپؐ درست کہتے ہیں،

لیکن اب آپؐ بدل گئے ہیں۔

حضرت علیؓ نے اپنی شہادت کے موقعے پر کہا تھا:

”مجھے آج قتل نہیں کیا گیا، مجھے تو اس روز قتل کرو یا گیا تھا جس روز عثمانؓ قتل کئے

گئے تھے۔“



حضرت عثمانؓ کے مکان کا محاصرہ چالیس روز تک جاری رہا اور پانچی اس سے تمیں روز پہلے محاصرہ کے لئے آئے تھے۔ محاصرے کو ابھی اٹھاڑہ دن گزرے تھے کہ باغیوں کو معلوم ہوا، آپؐ کی مدد کیلئے جگہ جگہ سے لوگ آ رہے ہیں۔ چنانچہ ان لوگوں نے محاصرہ کو اور ٹنک کر دیا۔ یہاں تک کہ حضرت تک پانی تک پہنچانے سے روک دیا۔ اگر کوئی شخص آپؐ کے مکان کا رخ کرتا تو وہ اس سے وہاں جانے کی وجہ پوچھتے، اگر وہ نہ بتا سکتا نہ چاہتا تو وہ اسے پتھر مار کر بھگا دیتے بلکہ اس کے گھر تک اس کا چیچھا کرتے۔ حضرت عثمانؓ کے پڑوس میں آل حزم کا مکان تھا۔ آپؐ نے عمر بن حزم کو

حضرت علیؑ کے پاس بھیجا اور یہ کہلا�ا کہ ان لوگوں نے مجھ پر پانی بند کر دیا ہے۔ اسی طرح انہوں نے حضرت طلحہؓ، حضرت زبیرؓ اور ازاد واج مطہرات کو بھی پیغام بھجوایا کہ اگر ہو سکے تو مجھے پانی بھجوائیں۔ ان میں سے جو سب سے پہلے آپؐ کے مکان تک پہنچنے میں کامیاب ہوئے، وہ حضرت علیؑ تھے جو رات کی تاریکی میں آئے مگر آپؐ کو پھر بھی دیکھ لیا گیا۔ آپؐ نے فرمایا:

”تم لوگ عثمانؓ تک پانی اور خوراک تو جانے دو، تمہارا دعویٰ ہے کہ تم مسلمانوں کے طریقوں پر عمل کرتے ہونہ کہ کفار کے مگر روم اور فارس کے کافر بھی قید یوں کو کھلاتے پلاتے تھے اور انہیں سہولتیں بھم پہنچاتے تھے، دوسرے تمہیں عثمانؓ نے کس چیز سے روکا ہے جو تم ان کے محاصرے کو جائز خیال کرتے ہو اور انکے قتل کو جائز سمجھتے ہو۔“

حضرت علیؑ کی بات کا انہوں نے یہ جواب دیا:

”سہولت تو کیا، ہم تو چاہتے ہیں کہ انہیں دانہ پانی تک میرنا آ سکے۔“

حضرت علیؑ گھر سے اپنا عمامہ (گپڑی) گیلا کر کے لائے تھے۔ جب انہوں نے دیکھا کہ با غنی کسی طرح نہیں مانتے تو وہ گیلا عمامہ لے کر حضرت عثمانؓ کے مکان کی طرف دوڑے اور عمامے کو اندر پھینک دیا۔ آپؐ کا مقصد یہ تھا کہ اسے نچوڑ کر آپؐ کم سے کم حلق تو تر کر سکیں، اسی طرح ازداج مطہرات اور دوسرے لوگوں میں سے بھی کھانے پینے کا سامان لیکر آئے، لیکن انہیں بھی ناکام لوٹنا پڑا۔

ام المؤمنین حضرت ام جبیہ نجمر پر کھانے پینے کا کچھ سامان لے کر نکلیں، لیکن جب آپؐ کے مکان کے پاس پہنچیں تو ایک باغی نے آپؐ کے نجمر کی لگام تکوار سے کاٹ دی،

آپ کا خپر بدک گیا، قریب تھا کہ آپ خپر سے گرجاتیں، لیکن کچھ لوگ انہیں پکڑ کر گھر تک چھوڑ آئے۔

جب حضرت عائشہؓ اسی ارادے سے نکلیں تو انہیں راستے میں ان کے بھائی محمد بن ابو بکرؓ ملے۔ آپؐ نے انہیں خستت کہا اور فرمایا، تم بھی ان حرکات میں شامل ہو، کیا تم سب کچھ بھلا بیٹھے ہو، ان سے کوئی جواب نہ بن پڑا، وہ آگے بڑھیں، لیکن باغیوں نے انہیں بھی راستہ نہ دیا۔

حضرت طلحہؓ اور حضرت زبیرؓ کو حضرت علیؓ، حضرت ام حبیبہؓ اور حضرت عائشہؓ کا واقعہ معلوم ہوا تو اپنے اپنے گھروں میں خاموش ہو کر بیٹھ لئے، صرف حضرت عثمانؓ کے پڑوی آل حزم رہ گئے جو باغیوں کی نظریں بچا کر رات کے وقت کبھی کبھی حضرت عثمانؓ کو کھانے پینے کا سامان پہنچاتے رہے۔

حضرت عثمانؓ نے ایک روز روشن دن سے لوگوں کو مخاطب کرنا چاہا تو آپؐ کے سامنے عبد اللہ بن عباس آئے۔ آپؐ نے ان سے فرمایا:

”تم بھی چلے جاؤ، کہیں تم بھی وقت کے چکر میں نہ آ جاؤ۔“

عبد اللہ بن عباس دروازے پر ڈالے رہے اور بولے:

”یا امیر المؤمنین! مجھے ان لوگوں سے جہاد کرنا حج کرنے سے زیادہ عزیز ہے۔“

لیکن آپؐ نے انہیں بھی جدال اور قتال سے بحقیقت سے منع کر دیا، چنانچہ وہ بھی آپؐ کے حکم سے مجبور ہو کر اور کچھ وقت کے تقاضے سے مجبور ہو کر واپس چلے گئے۔ حضرت عثمانؓ نے ان لوگوں سے فرمایا:

”اے قوم! میری مخالفت تم سے کوئی ایسا کام نہ کرادے کہ تم پر بھی دلیسی ہی مصیبت ٹوٹ پڑے جیسی قوم ہو دیا قوم نوح یا صالح کی قوم پر ٹوٹی تھی اور لوط کی قوم کا زمانہ تو تم سے کچھ دو نہیں،“ -

ان لوگوں کے ظلم و ستم، جبر و شدداً اور قتل پر آمادگی کے باوجود آپؐ ان کے حق میں یہی دعا کرتے رہے:

”اے اللہ! اس کے باوجود کہ یہ لوگ کس چیز پر مائل ہیں، انہیں اس عذاب سے محفوظ رکھ جوان سے پہلے قوموں پر گزر،“ -



حضرت ابو ہریرہؓ، حضرت عثمانؓ کی خدمت میں حاضر ہوئے اور بولے:
”یا امیر المؤمنین! اگر آپؐ پسند کریں تو ہم ان لوگوں سے جنگ کرنے کے لئے تیار ہیں،“ -

یہ سن کر آپؐ نے فرمایا:
”اے ابو ہریرہؓ! کیا تم چاہتے ہو کہ سب کے سب قتل کر دیئے جائیں، میں یہ نہیں چاہتا،“ -

یہ سن کر ابو ہریرہؓ واپس لوٹ گئے۔ اس طرح بہت سے لوگوں نے باری باری آ کر باغیوں سے جنگ کرنے کی درخواست کی، لیکن آپؐ نے ہر ایک سے یہی کہا:
”ان میں سے کسی ایک شخص کا بھی خون نہ بہانا،“ -

حالانکہ حضرت عثمانؓ کے ارد گرد چھ سات سو آدمی موجود تھے۔ اگر آپؐ اجازت دے دیتے تو ان چھ سات سو آدمیوں میں عبد اللہ بن عمرؓ، حسن بن علیؓ اور عبد اللہ بن زبیرؓ جیسے لوگ موجود تھے۔ یہ ان لوگوں کے دانت کٹھنے کر سکتے تھے مگر آپؐ نے اس کی قطعاً اجازت نہ دی، آپؐ نے دریچے میں سے جھاں کر کہا بھی تو صرف اتنا:
 ”اے لوگ! مجھے قتل نہ کرو، کیونکہ اگر تم نے مجھے قتل کر دیا تو پھر تم کبھی مل کر نماز نہ پڑھ سکو گے، نہ کبھی مل کر دشمن سے جہاد کر سکو گے۔“



محاصرے کے چالیسیوں روز ان لوگوں نے ایوان خلافت کا دروازہ توڑنا چاہا تو انہیں حضرت امام حسنؓ، عبد اللہ بن زبیرؓ، محمد بن طلحہ، مروان بن حکم، سعید بن عاص اور دیگر صحابہ رسول کے نوجوان بیٹوں اور ان کے علاوہ جو لوگ وہاں کھڑے تھے، سب نے منع کیا اور ان سے لڑنے پر تیار ہو گئے، یہ دیکھ کر حضرت عثمانؓ نے ان لوگوں کو روکا اور فرمایا:

”اللہ اللہ! اگر تم میری مدد اور حمایت کو جائز سمجھتے ہو تو خون ریزی سے باز ہو۔“
 یہ کہہ کر آپؐ نے دروازہ کھول دیا۔ آپؐ کے پاس تکوار اور ڈھال تھی۔ آپؐ اس طرح اپنی طرف سے جنگ کرنے والوں کو روکنے کیلئے تشریف لائے تھے۔ جب باغیوں نے دیکھا کہ آپؐ نے اپنے مددگاروں کو جنگ سے روک دیا ہے تو وہ بھی پچھے ہٹ گئے۔ جب آپؐ کے حامی رک گئے تو آپؐ نے ان سے فرمایا:

”آپ لوگ چاہیں تو ایوان خلافت میں آ جائیں یا اپنے اپنے گھروں کو چلے
جائیں،“ -

یہ کہہ کر آپ مکان میں داخل ہوئے - آپ کے انصار بھی ساتھ ہی اندر آ گئے -
جس کے بعد دروازہ اندر سے بند کر لیا گیا اور مصری باہر رہ گئے -



ان دنوں حضرت عثمانؓ کا اکثر و بیشتر شغل سکون کے ساتھ تلاوت قرآن رہا - جب
آپؓ نماز ادا فرماتے تو اس وقت بھی قرآن پاک آپؓ کے نزدیک رہتا - جب آپؓ
نماز سے فارغ ہوتے تو تلاوت قرآن مجید کرتے - آپؓ کے گئے چنے انصار آپؓ کے
مکان کے دروازے اور باغیوں کے درمیان تھے اور باغیوں میں سے کسی ایک کو بھی
اندر نہیں آنے دے رہے تھے - جب باغیوں نے محسوس کیا کہ وہ اس طرح اندر داخل
نہیں ہو سکیں گے تو وہ آگ لے آئے اور دروازے کو آگ لگادی جس سے دروازہ
اور چبوترہ چٹخنے لگا اور پھر چبوترے کی چٹخنی ہوئی ایشیں گرج دار آواز کے ساتھ اڑاڑ کر
دروازے سے لگنے لگیں - حضرت عثمانؓ اور جودوسرے وہاں تھے، اس وقت نماز پڑھ
رہے تھے، نماز سے جلد جلد فارغ ہو کر آپؓ کے ساتھی دروازے کی حفاظت کرنے لگے
تاکہ باغی اس راستے سے اندر داخل نہ ہونے پا سیں -

- حضرت عثمانؓ نے قرآن کھول رکھا تھا اور اس وقت سورہ طہ پر آپ کی نظر تھی -
لوگوں کو یہ معلوم نہ ہوا کہ اس خاص صورت کو نکال کر دیکھنے سے آپؓ کا کیا مقصد تھا -

اس کے بعد آپؐ دوسری جگہ سے تلاوت کرنے لگے اور یہ آیت پڑھی۔

”جب ان سے لوگوں نے آکر بیان کیا کہ کفار نے تمہارے مقابلے کے لئے لشکر جمع کیا ہے، ان سے ڈرو، تو ان کا یمان اور زیادہ ہو گیا اور کہنے لگے، ہمیں خدا ہی کافی ہے اور وہ بہت اچھا سازگار ہے۔“

اس وقت جو شخص آپؐ کے نزدیک ترین تھا، اس سے فرمایا:

”رسول اللہ صلی اللہ علیہ وسلم نے مجھ سے صبر کرنے کے لئے ایک وعدہ لیا تھا، میں اس وعدے کو پورا کر رہا ہوں، جو لوگ دروازہ جلانا چاہتے ہیں، وہ اس دروازے کو اللہ تعالیٰ سے دشمنی مول لئے بغیر نہیں جلا سکیں گے۔“

یہ کہتے ہوئے آپؐ نے اندر موجود لوگوں کو قسم دے کر لڑائی سے منع فرمایا اور باہر نکل جانے کا حکم دیا۔ سب سے پہلے حضرت امام حسنؓ یہ کہتے ہوئے نکلے:

”ان باغیوں کا مذہب میرا مذہب نہیں اور نہ میں ان میں سے ہوں، نہ ہوں گا۔“

(شعر کا ترجمہ)

اس کے بعد محمد بن طلحہؓ یہ کہتے ہوئے باہر نکلے:

”میں اس کا بیٹا ہوں،“ جس نے احمد میں رسولؐ کی مدد کی تھی اور دشمنوں کی زیادہ تعداد کے باوجود ان کے منہ پھیر دیئے تھے۔“

پھر سعید بن عاصیؓ یہ شعر پڑھتے ہوئے نکلے:

”ہم نے صحیح تک مکان میں صبر کیا جب کہ موت جھاٹک رہی تھی۔ اپنی گلواروں کے ساتھ ہم سوائے عثمانؓ کے، ہر شخص سے لڑنے کے لئے تیار ہیں، ہماری تو ایک ہی

ضرب و شمنوں کے لئے کافی ہے اور موت لپک رہی ہے۔

سب سے آخر میں عبد اللہ بن زبیر آئے۔ ان کے پاس اپنے والد کے لئے آپ کی وصیت تھی اور حکم یہ تھا کہ اہل مدینہ میں سے جو باہر نکھو، انہیں فوراً اپنے اپنے گھروں کو روائنا کر دو۔ عبد اللہ بن زبیر نے جو سب سے پہلے آخر میں مکان سے باہر آئے تھے، آپ کو یہ الفاظ کہتے سنے:

”اے اللہ! جس نے میری اطاعت کی، میں اسے یہ وصیت کرتا ہوں کہ وہ تجھے ڈرے، تیری اطاعت کرے، اور تجھے سے ہی مدد مانگے، مرتے دم تک ثابت قدم رہے، دنیا کے لاچ میں بستلانہ ہو، اپنے لئے اللہ کو ہی کافی سمجھے۔“

اس کے بعد یہ الفاظ ادا فرمائے:

”اے اللہ کے بندوں! مجھے اللہ نے ہر عمل کے لئے دلیل دینے کی صلاحیت بخشی ہے، میں اپنے ہر عمل کے لئے اس کی بخشی ہوئی دلیل پیش کرتا ہوں۔ میں خدا کے حکم کے سوا اپنی طرف سے لوگوں کو کوئی حکم نہیں دیتا، میں اس کے دین اور اس کی مخلوق کو خود سے بہتر سمجھتا ہوں۔“

اس کے بعد آپ نے یہ الفاظ فرمائے:

”اے اللہ! میں تیری عبادت کرتا ہوں اور تجھی سے مدد مانگتا ہوں۔ اگر میں تیرے حکم کے بغیر انہیں عذائب میں مبتلا کر دیتا تو پھر دنیا میں اور آخرت میں ان کا کوئی شکانہ نہ ہوتا، میں دنیا سے ان کا نام و نشان مٹا دیتا۔ انہیں اپنے اعمال پر حسرت اور افسوس کا وقت بھی نہ ملتا۔ صرف آنے والی نسلیں ان پر افسوس کرتیں اور نصیحت پکڑتیں،“

تھوڑی دیر نہ گز ری تھی کہ ابو ہریہ سامنے آئے، دشمن ان لوگوں کی ثابت قدمی دیکھ کر حیران ہو ہو جاتے تھے، آخر انہوں نے ہنگامہ اور مارکاٹ کی ابتداء کر دی، ابو ہریہ ان کے سامنے کھڑے ہو کر بولے:

”آج میں جنگ کر کے خوش ہوں گا“۔

پھر اس روز مروان سامنے آیا اور باغیوں میں سے ایک ایک کو مقابلے کے لئے بلانے لگا۔ آخر باغیوں میں سے قبیلہ بنی لیث کا ایک شخص نکلا۔ مروان نے اس کے دونوں پاؤں پر دار کیا، ادھر اس نے مروان کی گردن پر دار کیا، دونوں زخموں کی تاب نہ لا کر گر پڑے اور ان کے ساتھی انہیں کھینچتے ہوئے اپنی اپنی طرف لے گئے۔ اس کے بعد اہل مدینہ میں سے مغیرہ بن اخضن نے کہا:

”تم میں سے کوئی بہادر ہو تو مجھ سے لڑے“۔

ادھر سے بھی ایک آدمی نکلا، دونوں میں کچھ دیر جنگ ہوتی رہی، پھر کوئی پکارا:

”مغیرہ بن اخضن قتل کر دیے گئے“۔

ان کا قاتل بولا:

”اناللہ“

عبد الرحمن بن عدیس نے اس سے پوچھا:

”اب صحیح کیا ہوا؟“

اس نے جواب دیا:

”میں نے ایک روز خواب کی حالت میں کسی کو یہ اعلان کرتے نا تھا کہ مغیرہ بن

اُنھیں کا قتل جہنمی ہے۔

اس کے بعد قباث اکنافی کے ہاتھوں عبد اللہ اسلمہ قتل ہو گئے۔

اکا د کام عرکوں کے بعد لوگوں نے حضرت عثمانؓ کے مکان پر گویا دھاوا بول دیا اور ادھر ادھر کے مکانوں سے اندر داخل ہونے کی کوشش کرنے لگے۔ کچھ لوگ عمر و بن حزم کے مکان سے آپؐ کے مکان میں کو دیئے، جو لوگ دروازے کی حفاظت کر رہے تھے انہیں بالکل خبر نہ ہو سکی، چنانچہ ان لوگوں نے آپؐ پر غلبہ پالیا اور آپؐ کے بچوں کو گرفتار کر لیا۔ ایک شخص نے آگے بڑھ کر آپؐ کو قتل کرنا چاہا تو آپؐ کی زوجہ محترمہ سانے آ گئیں،

وہ شخص بولا:

”انہیں ہٹا دیجئے، ہم صرف آپؐ کو قتل کرنا چاہتے ہیں،“

آپؐ نے فرمایا:

”تجھ پر افسوس ہے، میں نے جاہلیت کے زمانے میں اور زمانہ اسلام میں کسی غیر عورت کو نہیں چھووا، کسی کی وہ چیز نہیں لی جو اللہ تعالیٰ نے اسے دی ہو، میں اپنی بات پر مرتے دم تک قائم رہوں گا،“

یہ سن کر اس شخص نے ہاتھ روک لیا اور باہر نکل آیا، کسی نے پوچھا:

”کیا ہوا؟“

اس نے جواب دیا:

”میں نے انہیں چھوڑ دیا، ہمیں ان کا قتل جائز نہیں، جس نے انہیں قتل کیا، اس کی

نجات ممکن نہیں،“ -

اس کے بعد بنی لیث کا ایک شخص آپؐ کو قتل کرنے کے لئے آگے بڑھا،

”آپؐ نے اس سے پوچھا:

”تم کون ہو؟“

اس نے جواب میں کہا:

”میں قبیلہ بنی لیث سے ہوں“ -

حضرت عثمانؓ نے یہ سن کر فرمایا:

”کیا تم میرے حامی نہیں ہو؟“

”وہ کیسے؟“ اس نے پوچھا

آپؐ نے فرمایا:

”کیا رسول اللہ صلی اللہ علیہ وسلم نے فرمایا نہیں تھا کہ تم لوگ ایک دن فلاں فلاں شخص کی حفاظت کرو گے“

اس نے ہاں میں سر ہلا�ا اور اپنے ساتھیوں کو چھوڑ کر چلا گیا۔

اس کے بعد قریش کا ایک شخص آگے بڑھا اور کہا:

”اے عثمانؓ! میرؐ آپؐ کا قاتل ہوں“ -

آپؐ نے اس سے پوچھا:

”تم کس قبیلے سے ہو؟“

”قریش سے“ اس نے کہا

آپ نے فرمایا:

”تم ہرگز مجھے قتل نہیں کر سکتے۔“

اس نے پوچھا:

”وہ کیوں؟“

”اس لئے کہ تمہارے قبلے کے لئے رسول اللہ صلی اللہ علیہ وسلم نے فلاں فلاں دن خدا سے مغفرت کی دعا کی تھی، اس لئے تم نا حق خون نہیں بھا سکتے۔“

یہ سن کر وہ شخص بھی لوٹ گیا اور اپنے ساتھیوں سے الگ ہو گیا۔ اس دوران عبد اللہ بن سلام اندر ہونے والے واقعات سے بے خبر مکان کے صدر دروازے پر کھڑے ہوئے لوگوں کو آپ کے قتل سے باز رکھنے کی کوشش کر رہے تھے، وہ پکار پکار کر کہہ رہے تھے:

”لوگو! اپنے سروں پر اللہ کی تلوار کے طالب مت بنو، اگر تم نے انہیں قتل کر دیا تو اللہ کی تلوار ہمیشہ تمہارے سروں پر چکے گی، یہ وہی شہر ہے جہاں کبھی فرشتوں کی بھیڑ رہا کرتی تھی، اگر تم نے انہیں قتل کر دیا تو پھر سمجھو لو، اس شہر میں کبھی فرشتوں کا گذر نہیں ہو گا۔“

عبد اللہ بن سلام کی یہ معقول بات سن کر باغی بولے:

”اے یہودی یہ کے بیٹے جا، تو کیا ہے؟“
یہ سن کر عبد اللہ بن سلام غمگین ہو کر واپس گئے۔

جو لوگ حضرت عثمانؓ کو قتل کرنے کے ارادے سے آئے، ان میں سب سے آخر

بولے:

”تم پر افسوس ہے، کیا تم خدا پر غصہ اتار رہے ہو۔ میں نے صرف اتنا کیا ہے کہ جس کا حق تھا، وہ تم سے لے کر اسے دے دیا ہے۔“

یہ بھی کہا جاتا ہے کہ محمد بن ابو بکرؓ نے آگے بڑھ کر آپؐ کی داڑھی مبارک کو پکڑا تھا اور قریب تھا کہ آپؐ کے گلے پر خنجر پھیر دیں، اس وقت آپؐ نے کہا:

”اگر آج تیرا باب زندہ ہوتا تو جس داڑھی کو تو نے پکڑا، تو اس کی عزت کرتا۔“

یعنی کرانہوں نے شرما کر آپؐ کی داڑھی چھوڑ دی اور سر جھکا کر واپس چلے آئے۔



جب باغی آپؐ کے مکان میں داخل ہوئے اور حضرت عثمانؓ کو گھیرے میں لے لیا تو کنانہ بن بشر آگے بڑھا، اس سے پہلے محمد بن ابی بکرؓ آپؐ کو قتل کرنے کے ارادے سے آگے بڑھ کر واپس لوٹ چکے تھے۔ انہیں واپس لوٹتے دیکھ کر کنانہ بن بشرؓ وہ پہلا آدمی تھا جس نے خنجر سے آپؐ کی پیشانی مبارک پر ضرب لگائی، ضرب اتنے زور کی تھی کہ آپؐ کا سر سیدھا ہو گیا، پھر اس نے خنجر سے پسلیوں پر وار کیا، دوسرے پہلو پر سودان بن حمران نے وار کیا۔

جس وقت یہ لوگ اندر داخل ہوئے تھے، اس وقت حضرت عثمانؓ قرآن شریف کی تلاوت کر رہے تھے۔ آپؐ کا خون قرآن شریف پر گرا، سودان بن حمران کے وار کے

بعد عروبن الحق جھپٹ کر آپؐ کے سینے پر چڑھ بیٹھا، اس وقت آپؐ میں تھوڑی بہت زندگی تھی۔ کنانہ بن بشر کے پہلے وار پر آپؐ نے فرمایا تھا:

”بِسْمِ اللَّهِ! میں نے ہمیشہ اللہ پر توکل کیا ہے۔“

اور جب خون آپؐ کی داڑھی مبارک سے بہتا ہوا قرآن پاک پر قطرہ قطرہ لپکنے لگا اور جب دونوں طرف سے پسلیوں پر واڑ ہوا تو آپؐ کی زبان مبارک سے یہ کلمات جاری ہوئے۔

”سُبْحَانَ اللَّهِ الْعَظِيمِ،“

اور آپؐ اسی طرح قرآن کی تلاوت فرماتے رہے، آپؐ کا خون قرآن پر بہتا رہا حتیٰ کہ ان قرآنی الفاظ پر آپؐ کا خون بہنا رک گیا:

”اوْرَانَ كَمَقَابِلَةٍ مِّنْ تَمَہِیں خَدَاہی کافی ہے۔“

اور وہ سننے والا اور جاننے والا ہے۔“

اس آیت کے ساتھ ہی آپؐ نے قرآن پاک بذرکر دیا اور ان موزیوں نے ایک ساتھ حملہ کر کے آپؐ کو قتل کر دیا۔

انہیں قتل کر دیا جورات کو عبارت گزاری کرتے تھے، دوسروں پر رحم فرماتے تھے اور مسکینوں کو کھانا کھلاتے تھے۔

اس دوران آپؐ کے غلاموں میں سے جو بھی آپؐ کی مدد کیلئے آگے بڑھا سوداں بن چراں نے اس کی گردن اڑادی۔ ایک غلام کو قتیرہ نے قتل کیا۔ اور اس کے بعد آپؐ کے گمرا کا سارا سامان لوٹا گیا حتیٰ کہ عورتوں کے جسم سے زیورات تک نوج لئے گئے۔

حضرت نائلہ کا زیور جس آدمی نے اتنا اس کا نام کلثوم تھی تھا، حضرت نائلہ نے روکر

کہا:

”تجھے جس ماں نے جنم دیا، اس ماں پر مجھے افسوس ہے۔“

حضرت عثمانؓ کے ایک غلام نے کلثوم تھی کیا، لیکن وار او چھا پڑا اور وہ غلام اس کے ہاتھوں مارا گیا۔ آپؐ کے آخری غلام کو بھی اسی نے قتل کیا۔ مکان میں جو باغی

تھے وہ بلند آواز میں پکارے:

”بیت المال کو لوٹ لو۔“

بیت المال کے ارکان نے یہ آواز سنی تو انہیں نہایت صدمہ ہوا، کچھ تو رو بھی پڑے اور کچھ لوگ خوش بھی تھے، آخر بیت المال کو لوٹ لیا گیا اور وہاں صرف دو چھٹی بوریاں رہ گئیں۔

تاریخ میں یہ بھی آتا ہے کہ حضرت عثمانؓ کو شہید کرنے کے بعد باغیوں نے آپؐ کا سر کاٹنا چاہا۔ مگر آپؐ کی زوجہ نائلہ اور ام البنین اپنے بال فوچتے اور منہ پیٹتے ہوئے آپؐ پر گریں تو عبدالرحمن بن عدیس نے کہا، چلو جانے دو، اس پر بھی عمیر بن ضابی نے آگے بڑھ کر تکوار سے وار کر کے آپؐ کی ایک پسلی کاٹ ڈالی اور بولا:

”یہ اس بات کا انتقام ہے کہ تو نے میرے باپ کو قید کیا تھا اور وہ قید میں ہی مر گیا تھا۔“

خدا کی لخت ہوان سب پر جو آپؐ کے قتل میں شریک تھے اور ان سب پر بھی جنہوں نے قتل میں مدد کی۔

☆☆☆

قتل کے روز سے پہلے حضرت عثمانؓ نے اپنے قریب موجود لوگوں کو بتایا:
 ”میں نے رات رسول اللہ صلی اللہ علیہ وسلم کو خواب میں دیکھا۔ آپؐ مجھ سے فرم
 رہے تھے عثمانؓ کل نم روزہ ہمارے پاس افطار کرو گے۔“
 حضرت عثمانؓ کو 35ھ میں ماہ ذی الحجه کے انیسویں دن قتل کیا گیا۔ جمعہ کا روز تھا
 اور وقت نماز عصر سے پہلے کا تھا۔ آپؐ کی عمر اس وقت تقریباً چورا سی سال تھی۔ آپؐ
 کے بارہ سالہ دور خلافت میں ابھی بارہ دن کم تھے کہ آپؐ شہید کردیے گئے۔

انا اللہ وانا الیہ راجعون

جب آپؐ کو قتل کیا گیا تو مکان میں شور و غل مج گیا۔ اس پر ایک شخص نے لوگوں کو
 خاموش رہنے کا اشارہ کرتے ہوئے کہا:
 ”کیا تم لوگ صرف عثمانؓ کے خون کو جائز سمجھتے ہو اور انکے مال کو نہیں؟“
 یہ سن کر لوگوں نے آپؐ کے گھر کا سارا سامان بھی لوٹ لیا۔
 آپؐ کو جنت البقیع سے ذرا ہٹ کر دفن کیا گیا۔

☆☆☆

آپؐ کی شہادت کے بعد آپؐ کے قاتلوں کو چن چن کر قتل کیا گیا، جن لوگوں کو اس
 کی پاداش میں قتل کیا گیا، ان کے نام یہ ہے:
 مالک اشتر، محمد بن ابوبکر، کناہ بن بشر، عمار بن یاسر، عمرو بن الحمق، عییر بن ضابی،

کمیل بن زیاد۔

لیکن یہ لوگ مختلف زمانوں میں قتل کئے گئے اور حضرت عثمانؓ کا یہ کہنا صحیح ثابت ہوا:

”اے قوم! اگر تم نے مجھے قتل کر دیا تو پھر تم ایک مرکز پر کبھی جمع نہ ہو سکے گے، ایک

امام کے پیچھے کبھی نماز نہ پڑھ سکو گے، تمہارا شیرازہ بکھر جائے گا،“ -

آپؐ کی شہادت سے ہی مسلمانوں میں فتنہ و فساد کی بنیاد پڑی۔ مثلاً حضرت علیؓ اور

حضرت امیر معاویہؓ میں جنگ ہوئی، حضرت طلحہؓ حضرت زبیرؓ اور حضرت عائشہؓ کی اہل
بصرہ سے جنگ ہوئی۔



آپؐ کے قتل کی خبر سن کر سعدؓ بن ابی سرح نے بڑے دردناک اشعار کہے۔ یہی

حال دوسروں کا ہوا۔ ہر طرف صفات ماتم بچھ گئی۔ جن جن شہروں میں قتل کی خبر پہنچی، کہ رام

مج گیا، حضرت عائشہؓ کو خبر ملی تو روئیں اور یہ شعر پڑھا:

دنیا میں اگر کوئی تھا وہ آج اٹھ گیا، پھر بھی زندہ ہے۔

وہ ہمیشہ زندہ رہے گا، اگر چہ کوئی شخص ہمیشہ زندہ نہیں رہتا۔

آپ کے اقوال دریں ذیل ہیں!

☆ تجب ہے اس پر جو موت کو حق جانتا ہے، اور پھر نہستا ہے۔

☆ تجب ہے اس پر جو دنیا کو فانی جانتا ہے اور پھر اس سے محبت کرتا ہے۔

☆ تجب ہے اس پر جو تقدیر پر ایمان رکھتا ہے، اور پھر بھی جانے والی چیز کا غم کرتا ہے۔

☆ تجب ہے اس پر جو دوزخ کو حق جانتا ہے اور پھر گناہ کرتا ہے۔

☆ تجب ہے اس پر جو قیامت کے روز حساب کتاب کو حق جانتا ہے اور پھر بھی مال جمع کرتا ہے۔

☆ تجب ہے اس پر جو حق تعالیٰ کو حق جانتا ہے اور پھر غیروں کا ذکر کرتا ہے اور ان پر بھروسہ کرتا ہے۔

☆ تجہب ہے اس پر جو جنت پر ایمان رکھتا ہے اور پھر دنیا میں راحت محسوس کرتا ہے۔

☆ تجہب ہے اس پر جو شیطان کو دشمن جانتا ہے اور پھر اس کی اطاعت کرتا ہے۔

☆ بے فائدہ ہے، وہ عالم جس سے علم کی بات نہ پوچھی جائے، وہ ہتھیار جسے استعمال نہ کیا جائے، وہ مال جو نیک راستے میں خرچ نہ کیا جائے، وہ علم جس پر عمل نہ کیا جائے، وہ مسجد جس میں نماز نہ پڑھی جائے، وہ اچھی رائے جسے قبول نہ کیا جائے، وہ قرآن جس کی تلاوت نہ کی جائے، وہ عبادت گزار جو دنیا کی خواہش دل میں رکھئے، وہ لمبی عمر جس میں کوئی نیکی نہ کی جائے۔

☆ اے انسان! خدا نے تجھے اپنے لئے پیدا کیا ہے اور تو دوسروں کا ہونا چاہتا ہے۔

☆ مصیبت کے وقت جو آدمی پہلے اپنی تدبیروں سے کام لے اور لوگوں سے مدد مانگے، ان سے بھی مایوس ہو کر آخر میں خدا کو پکارے، خدا بھی اس کی طرف سے منہ پھیر لیتا ہے۔

☆ اللہ سے محبت کرنے والا تنهائی سے پیار کرتا ہے۔

☆ کسی سے امید مت رکھ سوائے اپنے اللہ سے اور مت ڈر کسی سے مگر اپنے گناہ سے۔

☆ جس نے دنیا کو جس قدر پیچانا، اسی قدر اس سے اس کا دل اچاٹ ہوا۔

☆ اس فانی دنیا کی لذتوں میں محبو ہو جانے سے ثواب میں کمی ہو جاتی ہے۔

☆ لوگوں کو جس طرح چاہو آزماء کو دیکھ لو، سانپ، بچھوؤں سے کم نہیں پاؤ گے۔

☆ سب نعمتیں میسر ہونے کے باوجود زیادہ طلب کرنا غایت کرنے کے برابر ہیں۔

☆ لوگوں میں سے کسی پر بھی اپنا بوجھ نہ ڈال، چاہے بوجھ کم ہو یا زیادہ، یعنی اسے خود ہی برداشت کر۔

☆ خاموشی غصے کا بہترین علاج ہے۔

☆ دوسروں کا بوجھ اٹھانا عبدوں کی عزت کرنے کے برابر ہے۔

☆ دنیا خدا کی سرائے ہے جو آخرت کے مسافر کے لئے ہے اپنا سفر کا سامان لے اور جو کچھ اس سرائے میں ہے اس کا لائق نہ کر۔

☆ زبان کی غلطی پاؤں کی غلطی سے زیادہ خطرناک ہے۔

☆ فقیر کا ایک درہم خیرات کرنا، دولت مند کے لاکھ درہم خیرات کرنے سے بہتر ہے۔

☆ اگر تو گناہ کرنے کا ارادہ رکھتا ہے تو کوئی ایسا مقام حلاش کر جہاں خدا تعالیٰ نہ ہو۔

☆ اے انسان! اگر تو خدا کی عبادت نہیں کرنا چاہتا تو اس کی بنائی ہوئی چیزوں کو بھی استعمال نہ کر۔

☆ ظالموں اور ان کے ساتھیوں کے ساتھ معاملہ مت کر۔

☆ جنت کے اندر رونا عجیب ہے اور دنیا کے اندر ہنسنا عجیب تر ہے۔

☆ اگر آنکھیں روشن ہیں تو ہر روز قیامت کا روز ہے۔

- ☆ بالبچوں والے کی نیکیاں مجاہدین کی نیکیوں کے ساتھ آسان پر جاتی ہیں۔
- ☆ امروں کی تعریف کرنے سے پنج، ظالم کی تعریف سے اللہ تعالیٰ کا غصب نازل ہوتا ہے۔
- ☆ اس خیال سے دکھا کر صدقہ خیرات کرنا کہ دوسروں کو بھی صدقہ خیرات کرنے کا خیال آئے، چھپا کر صدقہ خیرات کرنے سے بہتر ہے۔
- ☆ اللہ تعالیٰ کو ہر وقت اپنے ساتھ سمجھنا سب سے اچھا ایمان ہے۔
- ☆ لوگوں کی خاطر تو اضع کرنے والا دنیا اور آخرت میں جو چاہے گا پورا ہو گا۔
- ☆ جو لوگ اللہ تعالیٰ سے خلوص اور سچے دل سے معاملہ کرتے ہیں، وہ اس کے علاوہ ہر چیز سے نفرت کرتے ہیں۔
- ☆ جانور اپنے مالک کو پہچانتا ہے، لیکن انسان خدا کو نہیں پہچانتا۔
- ☆ شرم کے ساتھ تمام نیکیاں اور بے شرمی کے ساتھ تمام بدیاں وابستہ ہیں۔
- ☆ غیبت کرنے والا یعنی پیغہ پیغہ دوسروں کی برائی کرنے والا تمیں آدمیوں کو نقصان پہنچاتا ہے، نمبر ایک اپنے آپ کو دوسرے جس کی برائی کرتا ہے، نمبر تین جو اس کی بات سنتا ہے۔
- ☆ اللہ کی مرضی پر خوش رہنا دنیا میں جنت حاصل کرنا ہے۔
- ☆ جو اپنی جوئی خود گانٹھ لیتا ہے، غلام کی یکار پرسی کرتا ہے، اپنے کپڑے خود دھولیتا ہے اور ان میں پیوند گالیتا ہے، وہ غرور اور تکبر سے پاک اور بری ہے۔
- ☆ لوگ تمہارے عیبوں کے جاسوس ہیں۔

- ☆
- تکوار کا زخم جسم پر ہوتا اور بربی گفتگو کا روح پر۔
- ☆
- بڑا خطہ کا روہ ہے جو لوگوں کی برا یوں کا ذکر کرتا رہے۔
- ☆
- مسلمان کیلئے ذلت کی بات یہ ہے کہ مذہب سے عافل ہو جائے، نہ کہ غریب ہونا ذلت کی بات ہے۔
- ☆
- ایسی بات نہ کہو جو سننے والا سمجھنا سکے۔
- ☆
- ضرورت مند غریبوں کا تمہارے پاس آنا خدا نے پاک کا انعام ہے۔
- ☆
- جب زبان کی اصلاح ہو جاتی ہے تو پھر دل کی بھی اصلاح ہو جاتی ہے۔
- ☆
- اگر میں رات کو سوچاؤں اور صبح کو اٹھ کر شرمندگی محسوس کروں کہ عبادت نہ کر سکا تو یہ اس سے بہتر ہے کہ تمام رات عبادت کروں اور دل میں یہ گان لاؤں کہ رات بھر عبادت کرتا رہا۔
- ☆
- حقیر سے حقیر پیشہ ہاتھ پھیلانے سے بہت بہتر ہے۔
- ☆
- گناہ کسی نہ کسی صورت سے دل کو بے قرار کتا ہے۔
- ☆
- زندگی کی تکالیف موت تک ہیں، پھر کوئی تکلیف نہیں، جو چیز ختم ہو جائے، اس کا کیا فکر، جو زائل نہ ہو اس کی سوچو۔
- ☆
- اچھے لباس کا لائچ کرنے والے کفن کو یاد رکھ، اچھے مکان کے شیدائی قبر کا گڑھا مت بھول، اچھی خوراکوں کے شو قین کیڑوں مکوڑوں کی خوراک بننا یاد رکھ۔
- ☆
- نعت کا نامناسب جگہ استعمال کرنا ناشکری کرنے کے برابر ہے۔
- ☆
- جس نے لوگوں کا حق نہیں پہچانا، اس نے خدا کا حق نہیں پہچانا۔

جس شخص کو سال بھر تک کوئی تکلیف نہ پہنچے وہ جان لے کر میرا رب مجھ سے
ناراض ہے۔

جو شخص ضرورت مند کی ضرورت کو اس کے کچھ بتانے سے پہلے نہ بھانپ لے،

اس سے اپنی ضرورت بیان کر کے شرمندہ نہ ہوں۔

آپ "تجھ کی نماز کے لئے اٹھتے تو کسی کو جگا کر اس کی نیند نہ خراب کرتے" بلکہ
خود ہی وضو کا بندوبست کر لیتے، پانی خود گرم کر لیتے۔

ایرانیوں کے ساتھ آپ نے اتنا نیک سلوک کیا کہ وہ آپ کو عربی نوشیر وال
کہنے لگ گئے۔

رسول اللہ صلی اللہ علیہ وسلم کی دو بیٹیاں آپؐ کے ناہ میں آئیں۔ آج تک
دنیا میں کسی شخص کے ناہ میں کسی نبی کی دو بیٹیاں نہیں آئیں۔ پھر فضیلت انہی
کے حصے میں آئی۔

آپؐ نے لوگوں کی جاگیریں مقرر فرمائیں، چڑاگاہیں قائم کیں، مساجد میں
خوشبوئیں جلائیں، جمعے میں پہلی اذان کو مقرر کیا۔ اذان دینے والوں کی تاخواہیں مقرر
کیں۔ مسجد میں اپنے لئے ایک الگ جگہ بنائی، پولیس کو قائم کیا۔ مسلمانوں میں قرآن
کریم کے معاملے میں اختلاف ہوا تو انہیں ایک رائے مانے پر تیار کیا، قرآن مجید کو
موجودہ ترتیب پر جمع کیا۔ آپؐ کے زمانہ خلاف میں رے اور روم کے علاقے فتح
ہوئے۔ افریقہ فتح ہوا۔ کچھ مکانات خرید کر مسجد نبوی میں شامل فرمائے۔ 27ھ میں
اویان فتح ہوا، 28ھ میں حضرت معاویہؓ نے قبرص پر حملہ کیا۔ 28ھ میں اصطخر اور قاد

فتح ہوئے، اس کے بعد جور، خراسان، نیشاپور، طوس، سرخس مرا و اور طبق فتح ہوئے۔ ان
فتحات میں مسلمانوں کو کثرت سے مال غنیمت حاصل ہوا۔
آپ نے کبھی کوئی دربان نہ رکھا، نہ لوگوں پر اپنی بڑائی اور برتری کا رعب ڈالا،
آپ نے خلافت کا بھاری بوجھ ستر سال کی عمر میں اٹھایا۔ حیادار اتنے تھے کہ کبھی ننگے
نہیں دیکھے گئے۔ دن میں روزہ رکھتے اور راتوں کو عبادت کرتے، خلافت کے دنوں
میں بھی اپنے غلام کو اپنے ساتھ سوار فرماتے، قبروں کو دیکھ کر اس قدر روتے کہ داؤھی
مبارک تر ہو جاتی۔


معروف مصنف اشتیاق احمد کی

8 خوبصورت

کتابوں
کا سیٹ


حشیان

عین کی بائیس



عمل

کی بائیس



اویس سدیق

دعا



اشتیاق احمد


صحابہ

کی بائیس

اللہ



رسول اللہ کی بائیس



اللہ اکبر اللہ عزوجل

حسین

کی بائیس

اشتیاق احمد

عمر کی بائیس



عمر ثانی

(عمر زادہ)

کی بائیس

نواب سنز پبلی کیشنر

اقبال روڈ، کمیٹی چوک راولپنڈی

شائع کردہ

